

ሰላመ ፡ እግዚአብሔር ፡ ካንተ ፡ ጋራ ፡ ይሁን ።

ታማኝህ ፡

ገረመው ።

ከመምህራኑና ፡ ከተማሪዎቹ ፡ በመለማመድ ፡ ብዙየሁ ፡ ሰምና ፡ ወርቅ ፡ ሆነ ። ሰው ፡ የኑሮ ፡ ምቹት ፡ በተሰማው ፡ ጊዜ ፡ ምቹቱን ፡ መሸከም ፡ እያቃተው ፡ የያዘውን ፡ ከማጣት ፡ ይደርሳል ። በትምህርት ፡ ቤቱ ፡ የሚገኙ ፡ ተማሪዎች ፡ ወጥ ፡ ቀጠነ ፡ እያሉ ፡ ከትምህርት ፡ ቤቱ ፡ አስተዳዳሪ ፡ ጋራ ፡ ሲጣሉ ፡ ብዙየሁ ፡ የተማሪዎቹን ፡ አሳብ ፡ እየደገፈ ፡ ይተባበር ፡ ጀመር ፤ ከተማሪዎቹ ፡ ገለል ፡ ብሎ ፡ መነሻና ፡ መድረሻውን ፡ በአሰብ ፡ ጊዜ ፡ በፈጸመው ፡ ጥፋት ፡ ኀዘንና ፡ ጸጸት ፡ ስለ ፡ ተሰማው ፡ ተማሪዎቹን ፡ ለማስታገሥ ፡ ቢሞክር ፡ አሳቡን ፡ አልቀበለው ፡ አሉ ። ከተማሪዎቹ ፡ አሳብ ፡ እንዳይርቅ ፡ ሊጣሉት ፡ ሆነ ። እንዳይከተላቸው ፡ ወደ ፡ ኋላ ፡ ያለፈው ፡ ኑሮ ፡ ከፊቱ ፡ ድቅን ፡ እያለ ፡ ሕሊናው ፡ ይወቅሰው ፡ ጀመር ። በዚህ ፡ ሁኔታ ፡ አእምሮው ፡ ሲበጠበጥ ፡ የገረመው ፡ ደብዳቤ ፡ ደረሰው ።

ሰው ፡ ነህና ፡ ከሥጋ ፡ ምቹት ፡ የተነሣ ፡ መነሻና ፡ መድረሻህን ፡ ትረሳ ፡ ይሆናል ፡ ብሎ ፡ አብረው ፡ በነበሩ ፡ ጊዜ ፡ የገጠማቸውንና ፡ ያሳለፉባቸውን ፡ የኑሮ ፡ ፈተና ፡ ገረመው ፡ በደብዳቤው ፡ ዘርዘሮ ፡ ስለ ፡ ጻፈለት ፡ ቃሉን ፡ እየደጋገመ ፡ አነበበ ። ዝቅ ፡ ብሎ ፡ ሲመለከት ፡ አባቱና ፡ የገረመው ፡ አባት ፡ የጻፉባቸው ፡ ደብዳቤዎች ፡ ተያይዘው ፡ እንደ ፡ ተላኩለት ፡ ዐወቀ ። ደብዳቤዎቹን ፡ በገለልታ ፡ ቦታ ፡ ሆኖ ፡ ከተመለከተ ፡ በኋላ ፡ ብዙ ፡ ነገር ፡ አስታወሰ ።

ብዙየሁ ፡ ፤ ረድኤት ፡ እግዚአብሔር ፡ የተራበች ፡ ሰውነት ፡ የመረረ ፡ ኀጢአት ፡ የጣፈጠ ፡ ሆኖ ፡ ይታያል ። ረድኤት ፡ እግዚአብሔርን ፡ የጠገበች ፡ ሰውነት ፡ ግን ፡ መጨውንና ፡ ያለፈውን ፡ መርምራ ፡ ታውቃለች ። ትላንት ፡ የነበርሁበትን ፡ የኑሮ ፡ ደረጃ ፡ ዛሬ ፡ ባለሁበት ፡ የኑሮ ፡ ደረጃ ፡ ረስቼ ፡ ወጥ ፡ ቀጠነ ፡ ብለው ፡ የትምህርት ፡ ቤቱን ፡ ሰላም ፡ ለማጥፋት ፡ ከመከሩት ፡ ጋራ ፡ የአሳብ ፡ ተከፋይ ፡ መሆኔን ፡ ሳስብ ፡ ሰውነቴን ፡ ከሐዲ ፡ አድርጌ ፡ ቈጠርኩት ።

በወላጆቹ ፡ ቤት ፡ ያላየሁትንና ፡ ያልተመገብኩትን ፡ ምግብ ፡ በተወሰነ ፡ ጊዜ ፡ ከማግኘቱ ፡ በላይ ፡ ጠቅላላው ፡ ኑሮዬ ፡ ትክክለኛውን ፡ ሕይወታዊ ፡ ኑሮ ፡ የያዘ ፡ ሆኗል ። አዘጋጅቶ ፡ ለሚመግበን ፡ ምስጋና ፡ በማቅረብና ፡ ዕድሜ ፡ በመለመን ፡ ፈንታ ፡ የተማሪዎችን ፡ አሳብ ፡ ተከትየ ፡ በነገሩ ፡ በመግባቱ ፡ ተጸጸትኩ ።

ከጐንደር ፡ ወደ ፡ አዲስ ፡ አበባ ፡ ስመጣ ፡ የትምህርት ፡ ቤቱ ፡ አስተዳዳሪ ፡ አስጠንቅቀው ፡ መክረውኝ ፡ በር ። የኑሮዬን ፡ ሁኔታ ፡ በዐይኑ ፡ ሳያይ ፡

በጽሕፈት ፡ የገለጥኩለትን ፡ መሠረት ፡ አድርጎ ፡ ሰው ፡ ነህና ፡ በኑሮ ፡ ምቹት ፡ የተነሣ ፡ የነበርክበትን ፡ የኑሮ ፡ ደረጃ ፡ ትረሳለህ ፡ ብዬ ፡ እሠጋለሁ ፡ ሲል ፡ ገረመው ፡ ጻፈልኝ ።

ሰው ፡ ከቶ ፡ ምን ፡ ቢያደርጉለት ፡ ያገኘውንና ፡ የተሰጠውን ፡ በቃኝ ፡ ብሎ ፡ በምስጋና ፡ ይቀበል ፡ ይሆን ? ይህን ፡ ትምህርት ፡ ቤት ፡ በግል ፡ ገንዘብ ፡ ቸው ፡ ያቋቋሙት ፡ መሪዎችንና ፡ የቀለም ፡ አበታችን ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ ስለራሳቸው ፡ ወይም ፡ ስለ ፡ ልጆቻቸው ፡ ሳይሆን ፡ መላ ፡ ያገራቸው ፡ ልጆች ፡ ከጨለማ ፡ ወደ ፡ ብርሃን ፡ እንዲሸጋገሩበት ፡ ነው ። አንድ ፡ ሰው ፡ ላገሩ ፡ ለወገኑ ፡ ከዚህ ፡ የበለጠ ፡ ታላቅ ፡ ሥራ ፡ ሊሠራ ፡ አይችልም ። ሁሉ ፡ ነገር ፡ ከንቱ ፡ ነው ። ሰውን ፡ በዕውቀት ፡ መፍጠር ፡ ግን ፡ በምድር ፡ ካለ ፡ የሰው ፡ ሥራ ፡ ሁሉ ፡ የበለጠ ፡ ታሪካዊ ፡ ሥራ ፡ ነው ።

አንድ ፡ ቀርቶ ፡ ሦስት ፡ ትምህርት ፡ ቤት ፡ ለመክፈት ፡ የሚያስችል ፡ ገንዘብ ፡ ያላቸው ፡ ብዙዎች ፡ ባገራችን ፡ አሉ ። ነገር ፡ ግን ፡ ያገሩን ፡ ወጣቶች ፡ በዕውቀት ፡ ብርሃን ፡ ለመምራት ፡ የተነሣና ፡ ገንዘቡን ፡ መሥዋዕት ፡ ያደረገ ፡ አንድ ፡ ሲሆን ፡ በርሱ ፡ ዘመን ፡ የተፈጠርን ፡ ዕድላችንን ፡ እያመሰገንን ፡ ከመኖር ፡ በቀር ፡ ዕድላችንን ፡ የገፋን ፡ እንደ ፡ ሆነ ፡ እንወድቃለን ።

የሰነፍ ፡ ልቡ ፡ እንደ ፡ ሠረገላ ፡ መንከራከር ፡ የፈሪ ፡ ምክሩ ፡ እንደ ፡ እንዝርት ፡ ነው ። የሞት ፡ ተቃራኒ ፡ ሕይወት ፡ የኀጢአት ፡ ተቃራኒ ፡ ጽድቅ ፡ ሲሆን ፡ የሰንፍና ፡ ተቃራኒም ፡ ትጋትና ፡ መልካም ፡ ፈቃድ ፡ ነው ። አባቱና ፡ የገረመው ፡ አባት ፡ የነገርናቸውን ፡ ምክር ፡ ከንቱ ፡ ሳያደርጉ ፡ በትጋት ፡ ስለ ፡ ሠሩ ፡ እነሆ ፡ አእምሮአቸው ፡ ተከፈተ ። እኛ ፡ ያዝንህ ፡ ስንለው ፡ የሚከፍንንና ፡ የሚያታልለን ፡ ዓለም ፡ ከንቱ ፡ መሆኑን ፡ መርምረው ፡ የኛን ፡ አእምሮ ፡ የሚሰብር ፡ ምክር ፡ ከአእምሯቸው ፡ አንቀተው ፡ በእጃቸው ፡ ጽፈው ፡ ላኩልን ። አኛን ፡ ምክንያት ፡ አድርጎ ፡ የዕውቀት ፡ ጸጋ ፡ ያለበሳቸው ፡ እግዚአብሔር ፡ ላመኑት ፡ ቅርብ ፡ ስለሆነ ፡ ታምራቱን ፡ በየጊዜው ፡ ይገልጻል ።

የበለጠ ፡ ትምህርት ፡ አግኝተን ፡ የሌላውን ፡ ዓለም ፡ ርምጃ ፡ እየተከታተልን ፡ ላገራችንና ፡ ለወገናችን ፡ የሚጠቀም ፡ ታሪክ ፡ ያለው ፡ ሥራ ፡ እንደንሠራ ፡ ወደ ፡ ውጪ ፡ እገር ፡ ልንላክ ፡ መታሰቡን ፡ ሰምቻለሁ ። ይህ ፡ ወሬ ፡ ለገረመው ፡ አንድ ፡ አስደናቂ ፡ ወሬ ፡ እንደሚሆነው ፡ ተስፋ ፡ ስለ ፡ ማድረግ ፡ ልጻፍለት ።

ውድ ፡ ገረመው ።

ጐንደር ፡ በአታ ፡ ማርያም ።

ለመጀመሪያ ፡ ደብዳቤዬ ፡ በናፍቆት ፡ እጠባበቀው ፡ የነበረው ፡ ፍቅር ፡

የተመለ፡ ውድ፡ ደብዳቤህ ፡ ደረሰኝ ። በነበብኩት ፡ ጊዜ ፡ የተሰማኝን ፡ ደስታ ፡ ልዘረዝርልህ ፡ አልችልም ።

መምሕራኑንና ፡ ተማሪዎቹን ፤ ከተማውንም ፡ ለምጃለሁ ። ነገር ፡ ግን ፡ ሕሊናዬ ፡ ሊሸከመው ፡ ያልቻለው ፡ ነገር ፡ ገጥሞኛል ። ሕሊናዬ ፡ ዳኛ ፡ ሆኖ ፡ በአሳቤ ፡ ውስጥ ፡ ነገሩ ፡ ሲመላለስ ፡ አሳቤን ፡ የሚደግፍ ፡ ምክር ፡ ካንተ ፡ ደረሰኝ ። ምክርህ ፡ ለአሳቤ ፡ ምርጉዝ ፡ ስለ ፡ ሆነ ፡ ከነገሩ ፡ ፈጽሜ ፡ ልርቅ ፡ ቀሩጥ ፡ አሳብ ፡ ለማድረግ ፡ ምክንያት ፡ ሆነኝ ።

በትምህርት ፡ ቤቱ ፡ የሚገኙ ፡ ተማሪዎች ፡ ወጥ ፡ ቀጠነ ፡ እያሉ ፡ ከሠራተኞች ፡ ጋራ ፡ ይጋጫሉ ። ከንተ ፡ ጋራ ፡ በነበርንበት ፡ ጊዜ ፡ መምህራኑ ፡ በጠገባችን ፡ ሲያልፉ ፡ በመሸቁጥቁጥ ፡ የምናደርግላቸው ፡ ትሕትና ፡ በዚህ ፡ አገር ፡ የለም ። የኑሮውን ፡ ምቹነት ፡ ዘርዝሮ ፡ ለመናገር ፡ በውኑቱ ፡ ያዳግታል ። መልካሙ ፡ የኑሮ ፡ ምቹት ፡ የትምህርት ፡ ቤቱን ፡ ስላም ፡ የሚያጠፋ ፡ መንፈስ ፡ በተማሪዎቹ ፡ አንጐል ፡ ፈጠረ ። መምህራንንና ፡ ከዕድሜያችን ፡ በላይ ፡ ያሉትን ፡ ማክበርና ፡ ትሕትና ፡ መሥራትን ፡ አስወግዶ ፡ በመካከላችን ፡ ፍቅርን ፡ ነሣ ።

በዚህ፡ያለውን ፡ የተማሪዎች፡ኑሮ ፡ በዚያ ፡ ካለው ፡ የተማሪዎች ፡ ኑሮ ፡ ጋራ ፡ ሳስተያየው ፡ በልዩነቱ ፡ እደነቃለሁ ። ሰው ፡ በዚህ ፡ ዓለም ፡ ላይ ፡ የሚኖርበትን ፡ ዘመን ፡ የማያውቅ ፡ አሁን ፡ ታይቶ ፡ ነገ ፡ እንደ ፡ አበባ ፡ የሚረግፍ ፡ መሆኑን ፡ እየዘነጋ ፡ ሰውን ፡ ያሳዝናል ።

አብረን ፡ በነበርንበት ፡ ትምህርት ፡ ቤት ፡ የተማሪዎቹ ፡ ብዛት ፡ ከአምስት ፡ መቶ ፡ የሚበልጥ ፡ ሆኖ ፡ እያንዳንዱ ፡ ተማሪ ፡ የሚተዳደረው ፡ በራሱ ፡ ድካም ፡ ነው ። በዚህ ፡ ዐይነት ፡ ሁኔታ ፡ የሚተዳደረው ፡ ተማሪ ፡ በኑሮው ፡ በሚደርስበት ፡ ል። ልዩ ፡ ፈተና ፡ ሳይከፋውና ፡ ሳይበሳጭ ፡ እያመሰገነ ፡ ትምህርቱን ፡ ሲከታተል ፤ ፍቅርን ፡ እንደ ፡ ልብስ ፡ ለብስ ፡ እንደ ፡ ጫማ ፡ ተጫምቶ ፡ ለኔ ፡ ከማለት ፡ ይልቅ ፡ ላንተ ፡ መበባልን ፡ ዋና ፡ መሣሪያ ፡ አድርጎ ፡ በሕይወት ፡ መንገድ ፡ ይጓዛል ። ከዚህ ፡ ግን ፡ የያንዳንዱን ፡ ተማሪ ፡ ችግር ፡ ያንድ ፡ ሰው ፡ ንብረት ፡ ተሸክሞ ፡ በጥበብ ፡ ራሳችሁን ፡ አጐልምሱና ፡ ያገራችሁ ፡ አገልጋይ ፡ የንጉሠ ፡ ነገሥታችሁ ፡ ታማኝ ፡ የሚያደርግ ፡ ዕውቀት ፡ ተመግባችሁ ፡ እደጉ ፡ እያለ ፡ ሲያንቀበርር ፡ በትግዕሥት ፡ ሆኖ ፡ ትምህርትን ፡ በትጋት ፡ እንደ ፡ መቀጠል ፡ በንዳንድ ፡ ሰነፍ ፡ ተማሪ ፡ መሪነት ፡ በትምህርት ፡ ቤት ፡ ሁከት ፡ ማንሣት ፡ ታላቅ ፡ ድንቅርና ፡ ሆኖ ፡ አግኝቼዋለሁ ።

ላለፈባቸው ፡ ያልፍባቸዋል ፤ ያላለፈላቸው ፡ ያልፍላቸዋል ። በትምህርት ፡ ቤቱ ፡ ያለ ፡ የምቹት ፡ ኑሮ ፡ እያንዳንዱን ፡ ተማሪ ፡ ተከትሎ ፡ እይሄድም ። በምስጋና ፡ ጠብቆ ፡ የያዘው ፡ ላያጣው ፡ ይችላል ። ላልጠበቀው ፡ ግን ፡ አንድ ፡

ጊዜ ፡ ከአጁ ፡ ከፈተለክ ፤ ነበር ፡ ለካ ፡ እንደዚህ ፡ ቅርብ ፡ ነው ፡ የማለት ፡ ጸጸት ፡ ብቻ ፡ ያተርፋል ።

የሰው ፡ ዕድል ፡ እንደፈሳሽ ፡ ውሃ ፡ ነው ። በመልካም ፡ ጠብቆ ፡ የያዘው ፡ ይጠቀምበታል ፡ ይጠቅምበታል ። ያልያዘው ፡ ግን ፡ የፈሰሰው ፡ ኃ ፡ እንደማይጨበጥ ፡ ዕድሉም ፡ እንደዚሁ ፡ ሆኖ ፡ ይቀራል ።

በሳቤ ፡ ውስጥ ፡ ፈጽሞ ፡ የሌለ ፡ ያባቶቻችን ፡ ደብዳቤዎች ፡ ከደብዳቤህ ፡ ጋራ ፡ ደርሰውኝ ፡ ስመለከት ፡ ለማመን ፡ ቅሬታ ፡ ተሰማኝ ። ሆኖም ፡ ሰው ፡ ያስባል ፡ እግዚአብሔር ፡ ይፈጽማልና ፡ አባቶቻችን ፡ ከዚህ ፡ ደርሰው ፡ በማየታችን ፡ ደስ ፡ አለኝ ፤

በትምህርቱ ፡ በጣም ፡ በርትታችሁ ፡ ከተማሪዎቹ ፤ ውስጥ ፡ በትምህርት ፡ ትጉሃን ፡ የሆኑ ፡ ተመርጠው ፡ ወደ ፡ ውጪ ፡ አገር ፡ ለትምህርት ፡ ሊላኩ ፡ ስለታሰበ ፡ ከሚመረጡት ፡ አንዱ ፡ መሆኔን ፡ ሰምቻለሁ ። የምንላክበትን ፡ ጊዜ ፡ ሳውቅ ፡ ልጽፍልህ ፡ ዝግጁ ፡ ነኝ ። ነገር ፡ ግን ፡ አፋጥነው ፡ የላኩን ፡ እንደ ፡ ሆነ ፡ ሳልጽፍልህ ፡ ብሄድ ፤ ከደረስኩበት ፡ አገር ፡ ሆኜ ፡ እንደምጽፍልህ ፡ እመነኝ ።

መሪያችንና ፡ የቀለም ፡ አባታችን ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ ልዩ ፡ ልዩ ፡ ጣፋጭ ፡ ፍሬ ፡ እየያዙ ፡ ይገቡኛናል ። ውለታ ፡ መዋል ፡ መልካም ፡ ነው ። ውለታ ፡ የተደረገለት ፡ ለባለውለታው ፡ በጠፈታ ፡ ሳይሆን ፡ በከፊል ፡ ውለታውን ፡ መመለስ ፡ አለበት ። ውለታ ፡ የሚረሳና ፡ የሚያጠፋ ፡ የሁለት ፡ ዓለም ፡ ስደተኛ ፡ የማይታመን ፡ ከንቱ ፡ ሰው ፡ ማለት ፡ ነው ።

ትምህርት ፡ ቤታችን ፡ ለዕረፍት ፡ ሲዘጋ ፡ ሕይወታዊ ፡ ኑሮዎችንን ፡ እየጠበቁ ፡ ትምህርት ፡ የሚመግቡን ፡ መሪያችንና ፡ የቀለም ፡ አባታችን ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ ቀጥሎ ፡ የተጻፈውን ፡ የምክር ፡ ቃል ፡ ተናገሩ ።

« በዚህ ፡ በተማሪ ፡ ቤት ፡ ላላችሁ ፡ ተማሪዎች ፡ የምሰጣችሁ ፡ ምክር ፡ ላባት ፡ ዕጥፍ ፡ ደስታ ፡ የሚሆንለት ፡ የልጅ ፡ ልጅ ፡ ማየት ፡ ነውና ፡ እግዚአብሔር ፡ በተፈጥሮ ፡ እንደ ፡ ሰጣችሁ ፡ በምታገኙት ፡ ዕውቀት ፡ አስተማሪ ፡ እንድትሆኑና ፡ ለመንግሥቱ ፡ አገልጋይና ፡ ሠራተኛ ፡ የዕለት ፡ ጥቅም ፡ ብቻ ፡ ፈላጊ ፡ እንዳትሆኑ ፡ እንለምናችኋለን ።

የሚበቃ ፡ ዕውቀት ፡ እንድታገኙ ፡ ብትተጉና ፡ ብትጥሩ ፡ ብትማሩ ፡ የሚንቋችሁ ፡ ያኩብሯችኋል ፡ የሚጠሏችሁ ፡ ይወዷችኋል ፡ ክብራችሁም ፡ የበዛ ፡ ሆኖ ፡ ደስ ፡ እንዲላችሁ ፡ አስተውሉ ።

ይህ ፡ ቃል ፡ የያንዳንዱን ፡ ሰው ፡ መንፈስ ፡ የሚቀሰቅስና ፡ የሚያበረታታ ፡ ታሪካዊ ፡ ቃል ፡ ስለ ፡ ሆነ ፡ ገለጥኩልህ ። በዚህ ፡ ዓለም ፡ ሁለት ፡ ነገር ፡ ፍሬ ። አንደኛው ፡ በእግዚአብሔር ፡ ፊት ፡ ጎጠአት ፡ መሥራት ፤ ሁለተኛው ፡

ኛው ፡ አገር ፡ ማጣት ፡ ነው ። ሰው ፡ የኅጢአት ፡ ተገዢ ፡ ከሆነ ፡ ዓለማዊ ፡ ሥራው ፡ ከንቱ ፡ ነው ። አገር ፡ በነጻነት ፡ ካልተጠበቀ ፤ ካንዱ ፡ ወዳንዱ ፡ እየተዘዋወሩ ፡ ፍላጎትን ፡ ማግኘት ፡ ይቅርና ፡ የያዘዳንዱ ፡ ሰው ፡ መብት ፡ አይጠበቅም ። አባቶቻችን ፡ ደማቸውን ፡ ያፈሰሱበትና ፡ የሞቱበት ፡ ቦታ ፡ ቅዱስ ፡ ነውና ፤ ልጆችም ፡ በደማችን ፡ ልናገለግል ፡ ይገባናል ። ዱሩን ፡ አቅንተው ፡ ጫካውን ፡ መንጥረው ፤ ከባድ ፡ ጠላት ፡ በጀግንነት ፡ ስለ አገራቸው ፡ ተከላክለውና ፡ አስከብረው ፡ ለኛ ፡ አስተላልፈው ፡ አለፉ ።

የከፍተኛ ፡ ዕድል ፡ ዕጮኛ ፡ የሆነች ፡ አገራችን ፡ ይህ ፡ ዕድል ፡ በልጆቿ ፡ እጅ ፡ ነው ። ወደዚህ ፡ ዕድል ፡ ለመድረስ ፡ የምትጓዝበት ፡ መንገድ ፡ እንዲቃናላት ፡ ከእኛ ፡ ከሁላችን ፡ አገልግሎት ፡ ትጠበቃለች ። ታሪክ ፡ የያዘዳንዱን ፡ ሰው ፡ ሕይወታዊ ፡ አካሄድ ፡ በትዝብት ፡ የሚመለከት ፡ ተቈጣጣሪ ፡ ነው ። አንዱ ፡ ትውልድ ፡ ላገሩና ፡ ለወገኑ ፡ የሠራው ፡ የሕይወት ፡ ታሪክ ፡ ተመዝግቦ ፡ ለተከታዩ ፡ ትውልድ ፡ የሚተላለፈው ፡ በታሪክ ፡ መዝገብ ፡ ነው ። ታሪካችን ፡ በሚያከራ ፡ በታሪክ ፡ መዝገብ ፡ ሰፍሮ ፡ ተከታዩ ፡ ትውልድ ፡ እንዲመከብንና ፡ ዓለማችንን ፡ እንዲከተል ፡ ለዚህ ፡ የምንበቃበትን ፡ ሥራ ፡ ማጥናት ፡ አለብን።

እንግዲህ ፡ ከተወዳጅ ፡ ወንድሜ ፡ የሚደርሰኝን ፡ ደብዳቤ ፡ በናፍቆት ፡ እየተጠበቅሁ ፡ ንግግራን ፡ አቆማለሁ ።

ያንተ ፡ ነኝ ።

ብዚየሁ ።

ብዚየሁ ፡ ለገረመው ፡ የጻፈውን ፡ ደብዳቤ ፡ በላክ ፡ በሁለተኛው ፡ ቀን ፡ ለትምህርት ፡ ወደ ፡ ውጪ ፡ አገር ፡ ከሚላኩት ፡ ተማሪዎች ፡ አንዱ ፡ መሆኑ ፡ ተረጋገጠለት ። የሚላክበት ፡ ጊዜ ፡ ተፋጥኖና ፡ አስፈላጊው ፡ ድርጅት ፡ ተከናውኖ ፡ ለስንብት ፡ በቀረቡበት ፡ ጊዜ ፡ ግዛዕነ ፡ አእምሮ ፡ ያለው ፡ ሰው ፡ ሊረሳው ፡ የማይችል ፡ ምክር ፡ ተደረገላቸው ።

በንግግር ፡ የሰሙትን ፡ ታሪካዊ ፡ ቃል ፡ እያወሱት ፡ እንዲኖሩ ፡ ቃሉ ፡ ተባዝቶ ፡ ተሰጣቸው ። ለገረመው ፡ የጻፈውን ፡ የደብዳቤ ፡ መልስ ፡ ብዚየሁ ፡ ሳይጠበቅ ፡ ወደ ፡ ውጪ ፡ አገር ፡ ከመሄዱ ፡ በፊት ፡ ደብዳቤ ፡ ጻፈለት ።

የተወደድክ ፡ ወንድሜ ፡ ገረመው ።

ጐንደር ፡ በአታ ፡ ማርያም ፡ ትምህርት ፡ ቤት ።

ሰላም ፡ ላንተ ፡ ይሁን ። በቅርብ ፡ ቀን ፡ የጻፍኩልህ ፡ ደብዳቤዬ ፡ እስከሁን ፡ እንደሚደርስህ ፡ ተስፋ ፡ አለኝ ። በደብዳቤዬ ፡ ላይ ፡ ለትምህርት ፡ ወደ ፡ ውጪ ፡ አገር ፡ ከሚላኩት ፡ ተማሪዎች ፡ አንዱ ፡ ሳልሆን ፡ እንደማል

ቀር ፡ በሚያጠራጥር ፡ ሁኔታ ፡ ገልጫልህ ፡ ነበር ፤ ነገሩ ፡ ርግጠኛ ፡ ሆኖ ፡ በሁለት ፡ ቀን ፡ ውስጥ ፡ ትምህርት ፡ ቤቱን ፡ ለቀቁ ፡ ወደ ፡ ውጪ ፡ አገር ፡ የምሄድ ፡ ስለ ፡ ሆነ ፡ ይህንኑ ፡ ከመሄዴ ፡ በፊት ፡ ልገልጽልህ ፡ ወደድኩ ።

ፍቅርን ፡ ያገርና ፡ የበታ ፡ ርቀት ፡ አይጋርደውም ። በየጊዜው ፡ እንደ ትጽፍልኝ ፡ እንደደረስኩ ፡ አድራሻዬን ፡ ዘርዝራ ፡ እጽፍልሃለሁ ።

ልንረሳው ፡ የማንችል ፡ አጥንት ፡ ሰብሮ ፡ የሚገባ ፡ ቃል ፡ ከመሪያችንና ፡ ከቀለም ፡ አባታችን ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ ከተነገረን ፡ በኋላ ፡ ቃሉ ፡ ተባዝቶ ፡ ስለ ፡ ተሰጠን ፡ እንድትመለከተው ፡ አንድ ፡ ቅጂ ፡ ከዚህ ፡ ጋራ ፡ አያይዤ ፡ ልኬልሃለሁ ።

« አሁን ፡ ወደ ፡ ውጭ ፡ አገር ፡ ለመሄድ ፡ ተዘጋጅታችሁ ፡ የለምን ? አሁን ፡ እናንተ ፡ ወደ ፡ ውጪ ፡ አገር ፡ ለመሄድ ፡ የምትፈልጉት ፡ በውጭ ፡ አገር ፡ ያሉትን ፡ የሲኒማ ፡ ቤቶችን ፡ ትልልቅ ፡ ሕንጻዎችንና ፡ የቲያትር ፡ ቤቶችን ፡ ለማየት ፡ አይደለምን ? ውሸት ፡ ነው ፡ ወይስ ፡ እውነት ፡ ነው ።

አዎን ፡ ዛሬ ፡ እናንተ ፡ ውሸት ፡ ትሉ ፡ ይሆናል ። ነገር ፡ ግን ፡ የልጅነት ፡ አእምሮ ፡ ሆኖባችሁ ፡ ይህን ፡ ማሰባችሁ ፡ አይቀርም ።

ወደ ፡ ውጪ ፡ አገር ፡ የምንልካችሁ ፡ ትምህርት ፡ አግኝታችሁ ፡ አገራችሁን ፡ እንድትረዱ ፡ ነው ። በሚያዩዎችሁ ፡ የውጪ ፡ አገር ፡ ሰዎች ፡ ዘንድ ፡ አገራቸው ፡ የሚበቃ ፡ ትምህርት ፡ የላቸውም ። እዚህም ፡ መጥተው ፡ ሰነፎች ፡ ናቸው ፡ ተብላችሁ ፡ ያገራችሁን ፡ ስምና ፡ የእኛንም ፡ የላክናችሁን ፡ ስም ፡ ጭምር ፡ እንዳታስነቅፉ ፤ እኛ ፡ ነገ ፡ እናልፋለን ፤ እንደዚሁ ፡ ከናንተም ፡ ውስጥ ፡ የሚቀድም ፡ ይኖር ፡ ይሆናል ። ሰው ፡ ዘመኑን ፡ ሊያውቅ ፡ አይችልም ። አገርና ፡ ታሪክ ፡ ግን ፡ የማያልፉ ፡ ናቸው ። በመጀመሪያ ፡ የሚገኝ ፡ ደስታ ፡ መጨረሻው ፡ ኅዘን ፡ መሆኑን ፡ አትዘንጉት ። በመልካም ፡ ያሳደገቻችሁና ፡ ያኖረቻችሁ ፡ አገር ፡ እንዳትረግማችሁ ፡ ተጠንቀቁ ።

አገራችሁ ፡ ያለችበትን ፡ ደረጃ ፡ ተመልክታችሁ ፡ ጊዜያችሁን ፡ በደስታ ፡ ከማሳለፍ ፡ ይልቅ ፡ በትምህርት ፡ እንድታሳልፉት ፡ አደራ ፡ እንላችኋለን ። » ይህ ፡ ታሪክ ፡ የተመለ ፡ ቃል ፡ በጆሮዬ ፡ ከፈሰሰ ፡ ጀምሮ ፡ በአሳብ ፡ ላይ ፡ ወድቄያለሁ ።

በሄድንበት ፡ አገር ፡ መጥፎ ፡ አርአያ ፡ ብናሳይ ፡ የምንሰደበው ፡ እኛ ፡ ብቻ ፡ ሳንሆን ፡ አገራችንና ፡ የላከንንም ፡ ሰው ፡ ጨምረን ፡ እንደምናሰድብ ፡ አስገንዝቦን ። በመሄዳችን ፡ የተሰማን ፡ ደስታ ፡ ወሰን ፡ የለውም ። ነገር ፡ ግን በመጀመሪያ ፡ የተገኘ ደስታ ፡ መጨረሻው ፡ ኅዘን ፡ መሆኑን ፡ ገልጸልን።

ሰው ፡ አይቶት ፡ የማያውቀውን ፡ አዲስ ፡ ነገር ፡ ባየ ፡ ጊዜ ፡ መለዋወጡ ፡ አይቀርም ። ከዚህ ፡ ፈተና ፡ አልፎ ፡ የራስንና ፡ ያገርን ፡ ታሪክ ፡

ጠብቆ ፡ የሚረመድ ፡ የተመሰገነ ፡ ነው ። ሰው ፡ ያለ ፡ ሥራ ፡ ሰው ፡ አይደለም ። ሥራም ፡ ያለ ፡ ሰው ፡ ሥራ ፡ አይደለም ። በሁለቱ ፡ መካከል ፡ ያለውን ፡ ስንፍና ፡ የሚያሸንፍ ፡ እውነተኛ ፡ አርበኛ ፡ ነው ። የተሸሸገ ፡ ሳይገለጥ ፤ የተከደነ ፡ ሳይከፈት ፡ አይቀርም ። በልጅነት ፡ በሕርያችን ፡ ደካማነት ፡ በልዩ ፡ ልዩ ፤ ሰው ፡ ሠራሽ ፡ ብልጭልጭ ፡ ተታለንና ፡ ተደልለን ፡ በሥራችን ፡ ስንፍና ፡ ያገባን ፡ እንደ ፡ ሆነ ፡ ለጥቂት ፡ ጊዜ ፡ በሄድንበት ፡ አገር ፡ ብንዘገይ ፡ ወደ ፡ እናት ፡ አገራችን ፡ በተመለስን ፡ ጊዜ ፡ ምን ፡ ይዘውልን ፡ መጡ ፡ እያለ ፡ በጋለ ፡ ናፍቆት ፡ በሚጠባበቀን ፡ ወገናችን ፡ ዘንድ ፡ ሁኔታችን ፡ ይገለጣል ። ከመልካም ፡ ጠባይ ፡ ጋራ ፡ መልካም ፡ ሙያ ፡ ገብይተን ፡ የመጣን ፡ እንደ ፡ ሆነ ፡ ግን ፡ ደስታና ፡ ክብር ፡ ሲሰማን ፡ በራሳችን ፡ ጥፋት ፡ ይህ ፡ ዕድል ፡ ያመለጠን ፡ እንደ ፡ ሆነ ፡ በታላቅ ፡ ኃፍረት ፡ ላይ ፡ ወድቀን ፡ ከሕወታችን ፡ ይልቅ ፡ ሞታችንን ፡ እንመኛለን ።

ይህን ፡ ከመሰለ ፡ አስቃቂ ፡ ዕድል ፡ አምልጬ ፡ መልካሙን ፡ ዕድል ፡ እከተል ፡ ዘንድ ፡ በጸሎትህ ፡ አትርሳኝ ።

* * *

ም ሕ ራ ፍ ፡ ፱ ።

ወደ ፡ አቶ ፡ ምንተስኖትና ፡ የገረመው ፡ አባት ፡ ታሪክ ፡ እንመለስ ።

አቶ ፡ ምንተስኖትና ፡ የገረመው ፡ አባት ፡ ዕውቀታቸውን ፡ አስፍተው ፡ ልዩ ፡ ልዩ መንፈሳውያን ፡ መጻሕፍት ፡ እያነበቡ ፡ አስተዋይ ፡ ሆኑ ። አብዛኛውን ፡ ጊዜ ፡ የሚያነሱት ፡ መንፈሳውያን ፡ መጻሕፍት ፡ ስለሆነ ፡ የዓለማዊ ፡ ሥራ ፡ ከመከተል ፡ ይልቅ ፡ መንፈሳዊ ፡ ሥራ ፡ አጥብቀው ፡ እየተከታተሉ ፡ በዕለተ ፡ ሰንበትና ፡ በሌሎች ፡ በዓላት ፡ ቀን ፡ ቤተ ፡ ክርስቲያን ፡ እያዘወተሩ ፡ የቅዳሴ ፡ ጸሎት ፡ ይሰሙ ፡ ጀመር ። በመንፈሳዊ ፡ ሥራ ፡ ተግተው ፡ በሰላም ፡ ሲኖሩ ፡ ሞት ፡ ለሰው ፡ የተሰጠ ፡ የመጨረሻ ፡ ዕድል ፡ ስለሆነ ፡ የአቶ ፡ ምንተስኖት ፡ ሚስት ፡ በሞት ፡ ከዚህ ፡ ዓለም ፡ ተለዩ ።

ከአርባ ፡ ዓመት ፡ በላይ ፡ በፍቅር ፡ ተሳስረው ፡ ልጆች ፡ ወልደው ፡ ሀብት ፡ አግኝተው ፡ በደስታ ፡ ይኖሩ ፡ የነበሩ ፡ ባልና ፡ ሚስት ፡ በመጨረሻ ፡ ጊዜ ፡ በሥጋ ፡ ወደሙ ፡ ተወስነው ፡ ፍቅራቸውንና ፡ ሕጋቸውን ፡ ጠብቀው ፡ ሲኖሩ ፡ እንዳቸው ፡ በሞት ፡ በመቅደማቸው ፡ አቶ ፡ ምንተስኖት ፡ በጣም ፡ አዘኑ ።

ለጊዜው ፡ ጎዘን ፡ ቢሰማቸው ፡ ሰው ፡ በዚህ ፡ ዓለም ፡ ቢገዛ ፡ ቢነዳ ፡ የመጨረሻ ፡ ፍጻሜውና ፡ ዕድሉ ፡ ሞት ፡ መሆኑን ፡ በማወቅ ፡ ጎዘናቸውን ፡

ረስተው ፡ ከተጽናኑ ፡ ከሦስት ፡ ዓመት ፡ በኋላ ፡ ሚስት ፡ እንዲያገቡ ፡ ዘመድ ፡ ወዳጅ ፡ ጠየቃቸው ።

አቶ ፡ ምንተስኖት ፡ የዘመድና ፡ የወዳጆቻቸውን ፡ ጥያቄ ፡ ከሰሙና ፡ ነገሩን ፡ ሁሉ ፡ ከመዛዘኑ ፡ በኋላ ፡ መልስ ፡ ሰጡ ።

ውድ ፡ ዘመዶቹና ፡ ወዳጆቹ ፡ ሆይ ፡ ብቸኛ ፡ ነዋሪነቴ ፡ እንደሚጎዳኝ ፡ አስባችሁ ፡ ሚስት ፡ እንዳገባ ፡ ያላችሁን ፡ መልካም ፡ ፈቃድ ፡ ስለ ፡ ገለጣችሁልኝ ፡ ከልብ ፡ አመሰግናችኋለሁ ።

ሰው ፡ ፊቱን ፡ በመስታዋት ፡ ካየ ፡ በኋላ ፡ ሌላ ፡ ምን ፡ ምስጢር ፡ ይገለጽለታል ። ዓለማዊ ፡ ኑሮዎችን ፡ ስንመለከት ፡ ድካማችን ፡ ሁሉ ፡ ከንቱ ፡ ሆኖ ፡ ይህን ፡ ዓለም ፡ ጥለነው ፡ እንሄዳለን ። በትንሣኤ ፡ ዘገብኤ ፡ እንደ ፡ ገና ፡ በተሐድሶ ፡ እንደምንነሣ ፡ ዐውቀናል ። የጌታችን ፡ የኢየሱስ ፡ ክርስቶስ ፡ ደቀ ፡ መዛሙርት ፡ የዘለዓለምን ፡ ደኅንነት ፡ ሊያገኙ ፡ ጌታን ፡ ሲከተሉና ፡ ተከተሉኝ ፡ ሲላቸው ፡ ንዛቸውን ፡ ይዘው ፡ አይደለም ። ራሳቸው ፡ ብቻ ፡ ስለተከተሉት ፡ እናንተ ፡ የዓለም ፡ ብርሃን ፡ ናችሁ ፡ የሚል ፡ ታላቅ ፡ ክብር ፡ አገኙ ።

ቀድሞ ፡ በሞት ፡ የተለዩችን ፡ የኑሮ ፡ ጓደኛዬ ፡ በፍቅር ፡ ተሳስረን ፡ አንድ ፡ አካል ፡ አንድ ፡ አምሳል ፡ ሆነን ፡ የኖርነው ፡ አርባ ፡ ዓመት ፡ ነው ። የአርባ ፡ ዓመት ፡ የኑሮ ፡ ጓደኛ ፡ በሞት ፡ ስትለይ ፡ ያሳዝናል ። ነገር ፡ ግን ፡ ሰው ፡ ሊያዘን ፡ ሚገባው ፡ ራሱ ፡ ከሚቀርበትና ፡ ከሚያመልጥበት ፡ ወገኑ ፡ ተለይቶ ፡ ሲሄድ ፡ እንጂ ፡ እያንዳንዱ ፡ ወደዚያው ፡ ተራውን ፡ እየጠበቀ ፡ ሲከተል ፡ እንጂ ፡ የሄደው ፡ ሲመለስ ፡ አይታይም ። ስለዚህ ፡ ተቀደምኩ ፡ ብሎ ፡ ለሞተ ፡ ሰው ፡ ማዘን ፡ ከልማድ ፡ የመጣ ፡ ነው ፡ እንጂ ፡ ነገሩን ፡ አርቀው ፡ ሲመለከቱት ፡ ተገቢ ፡ አይደለም ።

ጌታችን ፡ ኢየሱስ ፡ ክርስቶስ ፡ በደብረ ፡ ዘይት ፡ ተቀምጦ ፡ ሳለ ፡ ደቀ ፡ መዛሙርቱ ፡ ወደ ፡ እሱ ፡ ቀርበው ፡ የመምጣትህስ ፡ የዓለሙ ፡ ፍጻሜ ፡ ምልክት ፡ ምንድነው ፡ ንገረን ፡ አሉት ። ጌታችን ፡ ኢየሱስ ፡ ክርስቶስም ፡ ማንም ፡ እንዳያስታጇሁ ፡ ተጠንቀቁ ። ብዙ ፡ ሰዎች ፡ እኔ ፡ ክርስቶስ ፡ ነኝ ፡ እያሉ ፡ በስሜ ፡ ይመጣሉና ፡ ብዙ ፡ ሰዎችንም ፡ ያስታሉ ።

ጦርነትን ፡ የጦርነትም ፡ ወሬ ፡ ትሰማላችሁ ፡ ይህ ፡ ሁሉ ፡ ይሆን ፡ ዘንድ ፡ አለውና ፡ አትደንግጡ ፡ ዕውቁ ። ነገር ፡ ያን ፡ ጊዜ ፡ የሚፈጸም ፡ አይደለም ። ሕዝብም ፡ በሕዝብ ፡ ላይ ፤ መንግሥትም ፡ በመንግሥት ፡ ላይ ፡ ይነሣሉና ፡ በያገሩም ፡ ራብ ፤ ቸነፈርም ፡ የምድር ፡ መናወጥም ፡ ይሆናል ። ይህም ፡ ሁሉ ፡ የምጥ ፡ ጸዕር ፡ መጀመሪያ ፡ ነው ። በዚያ ፡ ጊዜ ፡ ለመከራ ፡ አሳልፈው ፡ ይሰጧችኋል ፤ ይገድሏችኋልም ። ስለ ፡ ስሜም ፡ ለሕዝብ ፡ ሁሉ ፡ የተጸላችሁ ፡ ትሆናላችሁ ።

በዚያም ፡ ጊዜ ፡ ብዙ ፡ ሰዎች ፡ ይሰነካካላሉ ። አንዱ ፡ አንዱን ፡ አሳልፎ ፡ ይሰጠዋል ። ርስ ፡ በርሳቸውም ፡ ይጣላሉ ። ብዙ ፡ ሐሰተኞች ፡ ነቢያትም ፡ ይነሣሉ ። ብዙዎችንም ፡ ያስታሉ ፡ ከዐመፃ ፡ ብዛት ፡ የተነሣ ፡ ፍቅር ፡ ከብዙ ፡ ሰዎች ፡ ትበርዳለች ። እስከ ፡ መጨረሻው ፡ የሚታገሥ ፡ ግን ፡ ርሱ ፡ ይድናል ። ወንጌልም ፡ በዓለም ፡ ሁሉ ፡ ይሰበካ ። ለአሕዛብ ፡ ሁሉ ፡ ምስክር ፡ ይሆንባቸው ፡ ዘንድ ፤ ያንጊዜም ፡ ፍጻሜ ፡ ይመጣል ።

በነቢዩ ፡ በዳንኤል ፡ የተባለውንም ፡ የመፍረሱን ፡ ርኩሰት ፡ በተቀደሰ ፡ ስፍራ ፡ ቁሞ ፡ በያችሁ ፡ ጊዜ ፡ አንባቢም ፡ ያስተውል ። በዚያን ፡ ጊዜ ፡ በይሁዳ ፡ ያሉ ፡ ሰዎች ፡ ወደ ፡ ተራራ ፡ ይሸሹ ፡ በሰገነት ፡ ያለም ፡ ከቤቱ ፡ አንዳች ፡ ይወስድ ፡ ዘንድ ፡ አይውረድ ። በውድማ ፡ በዱር ፡ ያለም ፡ ልብሱን ፡ ይውሰድ ፡ ወደኋላው ፡ አይመለስ ። በዚያን ፡ ወራት ፡ ለርጉዞችና ፡ ለሚያጠቡ ፡ ወዮላቸው ፡ መሸሻችሁም ፡ ስደታችሁም ፡ በክረምትና ፡ በሰንበት ፡ እንዳይሆን ፡ ጸልዩ ።

በዚያን ፡ ጊዜ ፡ ዓለም ፡ ከተፈጠረ ፡ ጀምሮ ፡ እስከ ፡ ዛሬ ፡ ድረስ ፡ እንደራሱ ፡ ያልሆነ ፡ እንግዲህም ፡ የማይሆን ፡ ታላቅ ፡ መከራ ፡ ይሆናልና ።

እነዚያ ፡ ወራቶች ፡ በያጥሩ ፡ ሥጋ ፡ የለበሰ ፡ ሁሉ ፡ በልዳነም ፡ ነበር ። ነገር ፡ ግን ፡ እነዚያ ፡ ቀኖች ፡ ስለ ፡ ተመረጡ ፡ ያጥራሉ ።

በዚያን ፡ ጊዜ ፡ ማንም ፡ እነሆ ፡ ክርስቶስ ፡ በዚህ ፡ ነው ፡ ወይም ፡ በዚያ ፡ ነው ፡ ቢሏችሁ ፡ አትመኑ ፡ ሐሰተኞች ፡ መሢሆች ፡ መምህራን ፡ ሐሰተኞች ፡ ነቢያት ፡ ይነሣሉና ፡ ለማሳት ፡ ታላላቅ ፡ ምልክቶችና ፡ ታምራት ፡ ያደርጋሉ ። ቢቻላቸው ፡ የተመረጡትን ፡ ስንኳ ፡ ያስታሉ ።

እነሆ ፡ አስቀድሜ ፡ ነገርኳችሁ ፡ በምድረ ፡ በዳ ፡ ነው ፡ ቢሏችሁ ፡ አትውጡ ። በቤትም ፡ ነው ፡ ቢሏችሁ ፡ አትመኑ ፡ መብረቅ ፡ ከሰማይ ፡ ተወርውሮ ፡ እስከ ፡ ምዕራብ ፡ እንዲያበራ ፡ የሰው ፡ መምጣቱ ፡ እንዲህ ፡ ይሆናልና ፡ ጥንባብም ፡ ወዳለበት ፡ ከዚያ ፡ አሞሮች ፡ ይሰበሰባሉ ።

ከዚያ ፡ ዘመን መከራ ፡ በኋላ ፡ ፀሐይ ፡ ጨለማ ፡ ትሆናለች ፡ ጨረቃ ፡ ብርሃኗን ፡ አትሰጥም ። ከዋክብት ፡ ከሰማይ ፡ ይወድቃሉ ። የሰማይ ፡ ኃይል ፡ ይናወጣል ።

በዚያን ፡ ጊዜ ፡ የሰው ፡ ልጅ ፡ ምልክት ፡ ከሰማይ ፡ ይገለጻል ። በዚያን ፡ ጊዜ ፡ የምድር ፡ ሕዝቦች ፡ ሁሉ ፡ ያለቅሳሉ ። የሰው ፡ ልጅንም ፡ ከኃይልና ፡ ከብዙ ፡ ግርማ ፡ ጋራ ፡ በሰማይ ፡ ደመና ፡ ሲመጣ ፡ ያዩታል ። መላእክቶችን ፡ ከታላላቅ ፡ መላእክት ፡ ድምፅ ፡ ጋራ ፡ ይልክቸዋል ። ለርሱ ፡ የተመረጡት ፡ ከሰማይ ፡ ዳር ፡ ጀምሮ ፡ እስከ ፡ ዳርቻ ፡ ድረስ ፡ ካራቱ ፡ ማዕዘን ፡ ነፋሳት ፡ ይሰበሰባሉ ።

ምሳሌዋንም ፡ ከበለስ ፡ ዕውቁ ፡ ጫፍዋ ፡ ያቁጠቁጠ ፤ ቅጠሏ ፡ ያለመለመ ፡ እንደ ፡ ሆነ ፡ መከር ፡ እንደ ፡ ቀረበ ፡ ታውቃላችሁ ። ይህን ፡ ሁሉ ፡ በያችሁ ፡ ጊዜ ፡ በደጅ ፡ እንደቀረበ ፡ ዕውቁ ። ይህ ፡ ሁሉ ፡ እስኪሆን ፡ ድረስ ፡ ይህች ፡ ትውልድ ፡ እንዳታልፍ ፡ እውነት ፡ እላችኋለሁ ። ሰማይና ፡ ምድር ፡ ያልፋል ፡ ቃሌ ፡ ግን ፡ አያልፍም ።

ስለዚያች ፡ ቀን ፡ ስለዚያችም ፡ ሰዓት ፡ ግን ፡ ማንም ፡ አያውቃትም ፡ የሰማይ ፡ መላእክት ፡ ስንኳ ፡ ካንዱ ፡ ካባቱ ፡ በቀር ።

በኖህ ፡ ዘመን ፡ እንደ ፡ ሆነ ፡ የሰው ፡ ልጅ ፡ መምጣት ፡ እንዲሁ ፡ ይሆናል ። ከጥፋት ፡ ውሃ ፡ ዘመን ፡ በፊት ፡ ኖህ ፡ ወደ ፡ መርከብ ፡ እስከ ፡ ገባበት ፡ ቀን ፡ ሲበሉም ፡ ሲጠጡም ፡ ሲያገቡም ፡ ሲያጋቡም ፡ እንደ ፡ ነበሩ ።

የጥፋት ፡ ውሃ ፡ መጥቶ ፡ ሁሉን ፡ እስኪያጠፋ ፡ ድረስ ፡ እንዳላወቁ ፤ የሰው ፡ ልጅ ፡ መምጣት ፡ እንዲሁ ፡ ይሆናል ። በዚያን ፡ ጊዜ ፡ ሁለቱ ፡ በእርሻ ፡ ይሆናሉ ። አንዱን ፡ ይወስዱበታል ። ሁለተኛውንም ፡ ይተውታል ። ሁለት ፡ ሴቶች ፡ በንድ ፡ ወፍጮ ፡ ይፈጫሉ ፡ አንዲቱን ፡ ይወስዷታል ። ሁለተኛዬቱን ፡ ይተውታል ። እንግዲህ ፡ ትጉ ፡ ጌታችሁ ፡ በምን ፡ ሰዓት ፡ እንደሚመጣ ፡ አታውቁምና ፡ ይህንን ፡ ግን ፡ ዕውቁ ፡ በላቤት ፡ በምን ፡ ጊዜ ፡ ሌባ ፡ እንዲመጣ ፡ ቢያውቅ ፡ ተግባር ፡ በጠበቀ ፡ ነበር ፤ ቤቱንም ፡ ሲቁፍር ፡ ዝም ፡ ባላለም ፡ ነበር ።

ስለዚህ ፡ እናንተ ፡ ደግሞ ፡ ተዘጋጅታችሁ ፡ ተቀመጡ ። የሰው ፡ ልጅ ፡ ባላሰባችሁት ፡ ሰዓት ፡ ይመጣልና ፡ ምግባቸውን ፡ በየጊዜው ፡ ይሰጣቸው ፡ ዘንድ ፡ ጌታው ፡ በቤቱ ፡ ሰዎች ፡ ላይ ፡ የሚሾመው ፡ የታመነውና ፡ ብልሐተኛው ፡ አገልጋይ ፡ እስኪ ፡ ማነው ። ጌታው ፡ መጥቶ ፡ እንዲህ ፡ ሲያደርግ ፡ የሚያገኘው ፡ ያ ፡ አገልጋይ ፡ ብፁዕ ፡ ነው ።

እውነት ፡ እላችኋለሁ ፡ በገንዘቡ ፡ ላይ ፡ ሁሉ ፡ እንዳሾመው ፡ የከፋ ፡ አገልጋይ ፡ ግን ፡ በልቡ ፡ ጌታዬ ፡ እስኪመጣ ፡ ይዘገያል ፡ ቢል ፡ ባልንጆሮቹን ፡ አገልጋዮች ፡ ሊመታ ፡ ይጀምራል ። ከሸከሮችም ፡ ጋራ ፡ ይበላል ፤ ይጠጣል ። የዚያ ፡ አገልጋዩ ፡ ጌታ ፡ ባላሰበው ፡ ቀን ፡ ባላወቃት ፡ ሰዓት ፡ ይመጣል ። ከመካከሉም ፡ ይሠነጥቀዋል ። ይሸረዋል ፡ ዕድሉንም ፡ ከግብዞች ፡ ጋራ ፡ ያደርገዋል ። በዚያም ፡ ልቅሶ ፤ ጥርስ ፡ ማፋጨትም ፡ ይሆናል ፡ የሚል ፡ በማቴዎስ ፡ ወንጌል ፡ በምዕራፍ ፡ ፳፬ ፡ የተጻፈውን ፡ አላነበባችሁምን ?

ከዚህ ፡ በላይ ፡ የተነገረውን ፡ መለኮታዊ ፡ ቃል ፡ ስንመረምር ፡ ከተሰጡት ፡ ምልክቶች ፡ በዘመናችን ፡ የደረሱ ፡ የሉምን ?

ዓለም ፡ በጥበብ ፡ ታላቅ ፡ እርምጃ ፡ በማድረጉ ፡ ስንደነቅ ፤ ውጤቱ ፡ የሰውን ፡ ዘር ፡ ከምድር ፡ የሚያጠፋ ፡ አቶሚክና ፡ ሐይድሮጂን ፡ የተባለ ፡ መቅ

ሠፍታዊ ፡ መሣሪያ ፡ ስለፈለሰ፡ በዓለም ፡ የሚገኝ ፡ ሰብአዊ ፡ ፍጥረት ፡ ዛሬ ፡ የሚገኝበት ፡ ሁኔታ ፡ በሞት ፡ ጥላ ፡ ሥር ፡ ነው ።

በመልክ ፡ በቋንቋ ፡ የተለየ ፡ ሰብአዊ ፡ ፍጥረት ፡ በአኗኗርም ፡ ተለይቶ ፡ እንዲኖር ፡ እግዚአብሔር ፡ በቸርነቱ ፡ ከሰጠው ፡ ምድር ፡ አልፎ ፡ የሌላውን ፡ አገር ፡ ሲሻ ፡ አንዱ ፡ መንግሥት ፡ በንዱ ፡ ላይ ፡ ወረራ ፡ ለማድረግ ፡ መንግሥት ፡ በመንግሥት ፡ ላይ ፡ አልተነሱምን ? ለነሡስ ፡ መሣሪያቸውን ፡ በመሰል ፡ ድርጅት ፡ የሚያደርጉ ፡ የሉምን ? ከዚህም ፡ በቀር ፡ ከፀመፃ ፡ ብዛት ፡ የተነሣ ፡ በያንዳንዱ ፡ ሰው ፡ ላይ ፡ ፍቅር ፡ አልተነሣምን ? ጦርነት ፡ በየጊዜው ፡ በልዩ ፡ ልዩ ፡ አገሮች ፡ እየተነሣ ፡ የብዙ ፡ ሰዎች ፡ ደም ፡ እንደውሃ ፡ መፍሰሱን ፡ አልሰማንምን ?

ከጊዜው ፡ ክፋት ፡ የተነሣ ፡ ወንድም ፡ ወንድሙን ፡ አሳልፎ ፡ ለሞት ፡ አልሰጠምን ? ይህ ፡ የጭካኔ ፡ ሥራ ፡ ከካያ ፡ ዓመት ፡ በፊት ፡ በገራችን ፡ ሲሠራ ፡ አላየንም ፡ አልሰማንምን ?

እንግዲህ ፡ በመለኮታዊ ፡ ቃሉ ፡ ከተናገረው ፡ ያወቅነውንና ፡ በዘመናችን ፡ የተፈጸመውን ፡ አስታውስኳችሁ ።

ከጥፋት ፡ ውሃ ፡ ዘመን ፡ በፊት ፡ ኖሩ ፡ አመርከብ ፡ እስከሚገባበት ፡ ቀን ፡ ድረስ ፡ በዚያን ፡ ጊዜ ፡ የነበሩ ፡ ሰዎች ፡ የኃጢአቱን ፡ ሥራ ፡ እንደ ፡ ጽድቅ ፡ ቁጥረው ፡ ሲበሉ ፡ ሲጣጡ ፡ ሲጋቡ ፡ ሲያገቡ ፡ የጥፋት ፡ ውሃ ፡ መጥቶ ፡ አጠፋቸው ፡ ድረስ ፡ አላወቁም ፡ ነበር ። ካልተጠነቀቁን ፡ እኛስ ፡ አንጠፋምን ?

ከኃጢአት ፡ ሥራ ፡ ሰውነታችንን ፡ አርቀን ፤ አምልኮተ ፡ እግዚአብሔርን ፡ ጠብቀን ፤ ፍቅርንና ፡ መተሳሰብን ፡ መሣሪያ ፡ አድርገን ፡ ለእግዚአብሔርና ፡ ላገር ፤ ለንጉሠ ፡ ነገሥት ፡ በታማኝነት ፡ ከልብ ፡ እያገለገልን ፤ ተጠንቅቀንና ፡ ተዘጋጅተን ፡ ካልጠበቅነው ፡ ባላሰብንበት ፡ ሰዓት ፡ በኖሩ ፡ ዘመን ፡ የተፈጸመው ፡ ጥፋት ፡ በኛም ፡ ላይ ፡ ይፈጸማል ።

ንብረታችንን ፡ ለማጥፋት ፡ ያሰበ ፡ ሌባ ፡ መኖሩን ፡ በወቅት ፡ ጊዜ ፡ የምንወደውን ፡ ሕይወታዊ ፡ እንቅልፍ ፡ ትተን ፤ በራችንን ፡ አጥብቀን ፤ መከላከያችንን ፡ አደርገንና ፡ የሚመጣብንን ፡ ጠላት ፡ ለማሸነፍና ፡ ንብረታችንን ፡ ለማዳን ፡ ትጋት ፡ አለን ። ይህን ፡ ያህል ፡ ጥንቃቄ ፡ የምናደርግለት ፡ ንብረት ፡ ባላወቅነው ፡ ሰዓት ፡ ወይም ፡ ደቂቃ ፡ ጥለነው ፡ የምንሔድ ፡ የማይከተለን ፡ ንብረት ፡ ነው ።

በብልህነታችን ፡ በጥበባችን ፤ እንቀራለን ፡ ወይም ፡ እናመልጣለን ፡ ብለን ፡ የማንገምተውን ፡ ዘለዓለማዊ ፡ ቤታችንን ፡ ለመሥራት ፡ ከድካማችን ፡ አንዷን ፡ ቅንጣት ፡ ብናውላት ፡ ብዙ ፡ ነገር ፡ የማይሻው ፡ አምላክ ፡ ትንሿን ፡ ድካማችንን ፡ ትልቅ ፡ አድርጎ ፡ ይቀበላል ። ሥራችንንም ፡ ያቃናልናል ።

የሚመጣበትን ፡ ሰዓት ፡ ክርሱ ፡ ከራሱ ፡ በቀር ፡ የሚያውቅ ፡ ማንም ፡ የለም ። ነገር ፡ ግን ፡ በጥበብ ፡ ተራቀቅን ፡ ተመራምርን ፤ ዐወቅን ፡ የሚሉ ፡ ዓለም ፡ አትጠፋም ፡ ምድርን ፡ እግዚአብሔር ፡ ብቻዋን ፡ እንድትቀር ፡ አያደርግም ፤ ሕልፈት ፡ የለም ፡ እያሉ ፡ ይናገራሉ ። ሰውን ፡ የሚያሳስቱ ፡ እነዚህን ፡ የመሳሰሉ ፡ ሐሰተኛ ፡ ነቢያት ፡ ስለሆኑ ፡ ከነዚህ ፡ ስብከት ፡ መጠንቀቅ ፡ አለብን ።

ወደፊት ፡ የሚመጣውን ፡ ከማሰባችን ፡ በፊት ፡ ወደኋላ ፡ የተሠራውንና ፡ የተፈጸመውን ፡ ብናስብ ፡ እንደማይቀር ፡ እናምናለን ። በኖሩ ፡ ዘመን ፡ የጥፋት ፡ ውሃ ፡ መጥቶ ፡ በምድር ፡ የነበረውን ፡ ፍጥረት ፡ አላጠፋምን ?

የሰው ፡ ልብ ፡ ግን ፡ ደንዳና ፡ የማይገባውና ፡ ተጠራጣሪ ፡ ስለሆነ ፡ ለተነገረውና ፡ ለሚነገረው ፡ ተቃራኒ ፡ ቃል ፡ በመስጠት ፡ ሲወዛገብ ፡ በጥፋት ፡ ባሕር ፡ ባላሰበው ፡ ጊዜ ፡ ይዋጣል ። የተነገረው ፡ ቃል ፡ እንደማይቀር ፡ ሲያረጋግጥልን ። ሰማይና ፡ ምድር ፡ ያልፋል ፡ ቃሌ ፡ ግን ፡ አያልፍም ። ብሏል ።

እንግዲህ ፡ ሰው ፡ ዐዋቂ ፡ ነኝ ፡ በማለት ፡ በጥፋት ፡ መንገድ ፡ የሚመራው ፡ መለኮታዊ ፡ ቃሉን ፡ ለማስተባበል ፡ ነው ።

ይህን ፡ ታላቅ ፡ መለኮታዊ ፡ ቃል ፡ በማላውቅበት ፡ በጨለማው ፡ ዘመኔ ፡ የምወዳት ፡ ሚስቴ ፡ በሞት ፡ ተለይታኝ ፡ ቢሆን ፡ ቃላችሁንና ፡ ምክራችሁን ፡ ተቀብዬ ፡ ሌላ ፡ የኑሮ ፡ ጓደኛ ፡ ፈልጌ ፡ ሥጋዬን ፡ እያስደሰትኩ ፡ ለመኖር ፡ እወድ ፡ ነበር ፤ ነገር ፡ ግን ይህን ፡ ቃል ፡ ከተመለከትኩና ፡ ካወቅሁ ፡ ዘንድ ፡ በስድሣ ፡ ዓመቱ ፡ ሚስት ፡ አግብቼ ፡ ሥጋዬን ፡ አስደሰቼ ፡ ከመኖር ፡ ሕጌን ፡ ጠብቄና ፡ መንኮሼ ፡ እግዚአብሔርን ፡ እያገለገልኩ ፡ ዕለተ ፡ ሞቱን ፡ ልጠባበቅ ፡ ስለ ፡ ቁረጥኩ ፡ ጥያቄያችሁን ፡ ባለመቀበሌ ፡ ይቅርታ ፡ እለምናችኋለሁ ።

የገረመው ፡ አባት ፡ እግዚአብሔርን ፡ የሚፈራ ፡ ሰው ፡ አለኝታው ፡ እግዚአብሔር ፡ ነውና ፡ የሚያስፈራውና ፡ የሚያስደነግጠው ፡ የለም ። ስለዓለም ፡ ፍጻሜ ፡ የተነገረውን ፡ ጥሩ ፡ አድርገህ ፡ ተመራምረሃል ። ባንድ ፡ ሴት ፡ ተወስነህ ፡ ሕገ ፡ እግዚአብሔርን ፡ ጠብቀህ ፡ መኖርህን ፡ በማወቅ ፡ የብቸኝነት ፡ ኑሮ ፡ ልማድ ፡ ስለሌለህ ፤ ባለቤትህን ፡ እያስታወስክ ፡ ሰውነትህን ፡ በካዘን ፡ ትጎዳለህ ፡ ብለን ፡ የወንድምነታችንን ፡ ምክር ፡ አካፈልን ።

ከሰብነውና ፡ ከገመትነው ፡ የተለየ ፡ የዓለምን ፡ ከንቱነትና ፡ አንዱ ፡ አንዱን ፡ በሞት ፡ ቀድሞት ፡ ቢሄድ ፡ ልዩነቱ ፡ የመቀዳደም ፡ እንጂ ፡ ከሞት ፡ መቅረት ፡ ወይም ፡ ማምለጥ ፡ እንደማይቻል ፡ ተገንዝበህ ፡ ካዘንህን ፡ እንደረሳህ ፡ አስረዳኸን ።

ሰው ፡ በሚያደርገው ፡ ነገር ፡ ሁሉ ፡ ፍጹም ፡ ፈቃድና ፡ ደስታ ፡ ሳይኖረው ፡ በግዴታ ፡ አድርግ ፡ ብሎ ፡ መያዝ ፡ ከስሕተት ፡ ላይ ፡ መጣል ፡ ነው ። በምንነሱና ፡ ተወስነህ ፡ ለመኖር ፡ ስትፈልግ ፡ ፍላጎትህን ፡ እግዚአብሔር ፡ እንዲያቃናልህ ፡ በጸሎታችን ፡ ከመርዳት ፡ በቀር ፡ አሳብህን ፡ ለማሰናከል ፡ አንፈቅድም ።

ዓለምን ፡ ናቅናት ፤ ነፍሳችን ፡ ለእግዚአብሔር ፡ ሥጋችንን ፡ ለፈተና ፡ ሰጥተን ፡ የዓለም ፡ ሰው ፡ ሁሉ ፡ ከሚከታተለው ፡ የሥጋ ፡ ፈቃድ ፡ ርቀን ፡ በአንድ ፡ ስፍራ ፡ ተወስነን ፡ እንኖራለን ፡ እያሉ ፡ የጉልማሳነት ፡ ዕድሜ ፡ እያላቸው ፡ በድንግልና ፡ የመነኩሱ ፡ ብዙዎች ፡ ናቸው ። እንደዚሁም ፡ ሚስት ፡ አግብተው ፡ በዓለም ፡ የትዳር ፡ ቀንበር ፡ ተጠምደው ፡ ሲኖሩ ፡ በሞት ፡ ሚስቶቻቸው ፡ ሲለዩዋቸው ፡ ዘመናችንን ፡ በምንነሱና ፡ እናሳልፈዋለን ፡ እያሉ ፡ የመነኩሱና ፡ ሚመነኩሱ ፡ አያሌዎች ፡ ናቸው ።

ው ፡ ለመጀመር ፡ ቸኳይ ፤ የጀመረውን ፡ ለመጨረስ ፡ ደካማ ፡ ፍጥረት ፡ ስለ ሆነ ፡ ከመነኩሱና ፡ መኖርግ ፡ ከተቀበሉ ፡ በኋላ ፡ በሰውነታቸው ፡ የሚታየው ፡ ጠባይ ፡ ከመርፌ ፡ ቀዳዳ ፡ የጠበበ ፡ ነው ። ምንነሱና ፡ ሊፈጽመው ፡ የሚገባውን ፡ ቅን ፡ ተግባር ፡ አይከታተሉም ። ለሥጋዊ ፡ ኑሮዎቻቸው ፡ የጠየቁት ፡ ወይም ፡ የፈለጉት ፡ ሳይፈጸም ፡ ሲቀር ፡ በብስጭት ፡ ከትውልድ ፡ ሲያያዝ ፡ የመጣውን ፡ ያገር ፡ መሠረታዊ ፡ ሃይማኖት ፡ ትተው ፡ የሌላ ፡ ክፍል ፡ ሃይማኖት ፡ ጥገኛ ፡ ይሆናሉ ።

የምንነሱና ፡ ኑሮ ፡ ከልዩ ፡ ልዩ ፡ ሥጋዊ ፡ ፈቃድ ፡ የሚከለክል ፡ የፈተና ፡ ኑሮ ፡ ሲሆን ፤ በንድ ፡ በኩል ፡ ደግሞ ፤ ከዓለም ፡ የኑሮ ፡ ጣጣ ፡ ሸሽቶ ፡ አንድ ፡ ራስን ፡ ብቻ ፡ በብቸኝነት ፡ እያስደሰቱ ፡ ለመኖር ፡ የሚጠቅም ፡ የኑሮ ፡ ዘዴ ፡ ነው ።

የሐዋርያትን ፡ ታሪክ ፡ የመረመርን ፡ እንደ ሆነ ፡ ሥጋቸውን ፡ ለግራዊት ፡ ነፍሳቸውን ፡ ለእግዚአብሔር ፡ ሰጥተው ፡ አረማውያንንና ፡ ከክርስትና ፡ ሃይማኖት ፡ ውጪ ፡ የሆኑትን ፡ በማስተማር ፡ ሕይወታቸውን ፡ አሳልፈዋል ። ጌታ ፡ ለደቀ ፡ መዛሙርቱ ፡ ለሐዋርያት ፡ ትእዛዝ ፡ ሲሰጥ ፡ ለዕለት ፡ ራት ፡ እንኳን ፡ በእጃቸው ፡ ሳይዙ ፡ እንዲከተሉትና ፡ ሥጋቸውን ፡ ለፍላጎትና ፡ ለሞት ፡ ሰጥተው ፡ እንዲያስተምሩ ፡ እንጂ ፤ የዓለም ፡ ሰው ፡ ሆነው ፡ ገንዘብ ፡ እንዲሰበስቡ ፡ አላዘዛቸውም ፤ አልላካቸውም ። በስም ፡ የሐዋርያት ፡ ተከታዮች ፡ ነን ፡ የሚሉ ፡ የዘመኑ ፡ መነኩሳት ፡ ተከታይነታቸውን ፡ በሥራ ፡ ሳይገልጹ ፡ ንብረትና ፡ ቤት ፡ ከያዘ ፡ የዓለም ፡ ሰው ፡ የበለጠ ፡ የገንዘብ ፡ ጌታ ፡ ለመሆን ፡ ይሯሯጣሉ ።

የሆነ ፡ ሆኖ ፡ በትዕግሥት ፡ ለተሸከመው ፡ ዋጋ ፡ የሚያሰጥ ፡ ስለ ሆነ ፡ በነገሩ ፡ ቈርጠህ ፡ ከተነሣህ ፡ ዋጋ ፡ ታገኝበታለህ ። ስለዚህ ፡ አሳብህን ፡ በሥራ ፡ ለመግለጥና ፡ ለመጠቀም ፡ እግዚአብሔር ፡ ይርዳህ ።

ለብዙየሁና ፡ ለገረመው ፡ የጸፍንላቸውን ፡ ደብዳቤ ፡ እንዲያደርስልን ፡ የሰጠነው ፡ ሳይሰጥ ፡ በእጁ ፡ ካቂየው ፡ በኋላ ፡ ለገረመው ፡ ሰጥቶ ፡ መልሱ ፡ አሁን ፡ ደረሰኝ ።

ብዙየሁ ፡ የናቱን ፡ ሞት ፡ አልሰማም ። ገረመው ፡ ጉንደር ፡ በበአታ ፡ ማርያም ፡ ትምህርት ፡ ቤት ፡ ትምህርቱን ፡ ሲቀጥል ፤ ብዙየሁ ፡ ዘመናዊ ፡ ትምህርት ፡ ጭምር ፡ ለመከታተል ፡ ወደ ፡ አዲስ ፡ አበባ ፡ ሄዷል ። በትምህርቱ ፡ የበረታ ፡ ሆኖ ፡ የበለጠ ፡ ትምህርት ፡ እንዲከታተል ፡ በግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ መልካም ፡ ፈቃድ ፡ ከዚያም ፡ ወደ ፡ ውጭ ፡ አገር ፡ መሄዱን ፡ ገረመው ፡ ገልጾ ፡ ጽፏል ።

ገረመውና ፡ ብዙየሁ ፡ በደብዳቤ ፡ ግንኙነት ፡ ስለሚያደርጉ ፤ አለበት ፡ አገር ፡ የናቱን ፡ ሞት ፡ እንዲሰማ ፡ ማድረግ ፡ ሲቻል ፤ በባዕድ ፡ አገር ፡ የናትን ፡ ሞት ፡ ማስማት ፡ ለገረመው ፡ መልካም ፡ መስሎ ፡ ስላልታየው ፡ ትምህርቱን ፡ ጨርሶ ፡ ሲመጣ ፡ ከዚህ ፡ እንዲሰማ ፡ አሳስበኛል ።

መሪር ፡ ነዘን ፡ ተሰምቶት ፡ እንዳይበሳጭና ፡ አሳቡ ፡ ተበታትኖ ፡ ትምህርቱን ፡ ለመከታተል ፡ ዕንቅፋት ፡ እንዳይሆንበት ፡ ገረመው ፡ እንዳሳሰበን ፡ ብዙየሁ ፡ ከመጣ ፡ በኋላ ፡ የናቱን ፡ ሞት ፡ ቢሰማ ፡ ይሻላል ። እንዲያውም ፡ ለትምህርት ፡ ወደ ፡ ውጪ ፡ አገር ፡ በተላከበት ፡ ጊዜ ፡ ከቀለም ፡ አባቱ ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ የተነገረውን ፡ ታሪካዊ ፡ ቃል ፡ ብዙየሁ ፡ ለገረመው ፡ ሰዶለት ፡ ለኛም ፡ አንድ ፡ ቅጂ ፡ ልከልናል ። በውነቱ ፡ የንግግሩ ፡ ኃይለ ፡ ቃል ፡ ዐጥንት ፡ የሚሰብር ፡ ዕንቅልፍ ፡ የማይሰጥ ፡ ከባድ ፡ ስለ ሆነ ፤ እንደ ፡ ተነገረው ፡ ንጉሣዊ ፡ ምክር ፡ ትክክለኛ ፡ ሆኖ ፡ ለመገኘትና ፡ ለመመለስ ፡ ጠንካራ ፡ መንፈስ ፡ ያስፈልጋል ።

ትምህርት ፡ ቤት ፡ ከፍተን ፡ በመማራችንና ፡ በማስተማራችን ፡ ገረመው ፡ የተሰማውን ፡ ደስታ ፡ በደብዳቤው ፡ ሊገልጥልን ፡ ተወዳዳሪ ፡ ንግግር ፡ እንዳላገኘለት ፡ ጽፎልናል ። ደብዳቤውንም ፡ ለብዙየሁ ፡ እንደ ፡ ላከለት ፡ ገልጿል ።

ከአምሳ ፡ ዓመት ፡ ዕድሜ ፡ በኋላ ፡ ተነሥተን ፤ ትምህርት ፡ ቤት ፡ በገንዘባችን ፡ ከፍተን ፤ ቀጭኖቻቸው ፡ የበዛ ፡ ሕፃናት ፡ ፈጣሪያቸውንና ፡ አገራቸውን ፤ ንጉሠ ፡ ነገሥታቸውን ፡ የሚያውቁበት ፡ ትምህርት ፡ እንዲማሩ ፡ ማድረጋችንና ፡ የእኛም ፡ የተዘጋ ፡ ዓይናችን ፡ የተደፈነ ፡ ጀሮዎችን ፡ ተከፍቶ ፡ ቃለ ፡ እግዚአብሔር ፡ ሲመገብ ፤ ለሰው ፡ ከዚህ ፡ የበለጠ ፡ ደስታ ፡ በዓለም ፡ ላይ ፡ ይገኛል ፡ ብዬ ፡ አልገምትም ። ስለዚህ ፡ በሠራነው ፡ ሥራ ፡ ደስ ፡ እያለን ፡ ምስጋናችን ፡ ለእግዚአብሔር ፡ ይሁን ።

አቶ ፡ ምንተስኖት ፤ ተስፋ ፡ መፍረጥ ፡ ፈቃድንና ፡ አእምሮን ፡ ያደንዝል ። ብዙየሁ ፡ አሁን ፡ ትምህርቱን ፡ ጠንክሮ ፡ እንደሚከታተል ፡ አም

ናለሁ። ትምህርቱን፡ ጨርሶ፡ ከኛ፡ ከወላጆቹ፡ ለመቀላቀል፡ ሙሉ፡ ፈቃድ፡ እንዳለው፡ የታወቀ፡ ነው። የናቱን፡ ሞት፡ ሲሰማ፡ ተስፋ፡ ይቈርጥና፡ ከመምህራኑ፡ የሚዘራለትን፡ የዕውቀት፡ ዘር፡ የሚያበቅለውና፡ የለሰለ ሰው፡ አእምሮው፡ ይደንዛል። ስለዚህ፡ በአንተና፡ በገረመው፡ አሳብ፡ የኔም፡ አሳብ፡ ስለተባበረ፡ በመጣ፡ ጊዜ፡ የናቱን፡ ሞት፡ እንንግረዋለን።

ግርማዊ፡ ንጉሠ፡ ነገሥት፡ ቀዳማዊ፡ ኃይለ፡ ሥላሴ፡ የተናገሩት፡ ትን ቢታዊ፡ ንግግር፡ ለብዙየሁና፡ ለጓደኞቹ፡ ታላቅ፡ ሸክም፡ ነው።

አምላክ፡ የሰጠን፡ አገር፡ ከሁሉም፡ ይልቅ፡ ከቡር፡ ነው። አገር፤ አገር፡ የሚሆነውና፡ በገር፡ ላይ፡ ሰው፡ መኖሩ፡ የሚታወቀው፤ አገራቸውን፡ በታሪክና፡ በሥራ፡ ታላቅ፡ ካደረጉ፡ ከተፈጥሮ፡ ጓደኛ፡ ጋራ፤ አገርን፡ ማስተካከል፡ ወይም፡ ማላቅ፡ ሲቻል፡ ነው። ጫካና፡ ዱር፡ ስም፡ አጠራራቸው፡ አገር፡ ነው። ጫካና፡ ዱር፡ የአራዊትና፡ የእንስሳት፡ መኖሪያ፡ ሲሆን፡ ሰው፡ አገሩን፡ ሊያስከብርና፡ ሊያሳውቅ፡ የሚችለው፡ ስለ፡ አገሩ፡ ከልብ፡ በሚያደርገው፡ እውነተኛ፡ አገልግሎት፡ ነው። እውነተኛ፡ አገልግሎት፡ ሊመነጭ፡ የሚችለው፡ ትምህርት፡ ከወለዳቸው፡ ልዩ፡ ልዩ፡ ዐይነት፡ ጥበቦች፡ ነው።

«አገራችሁ፡ ያለችበትን፡ ደረጃ፡ ተመልክታችሁ፡ ጊዜያችሁን፡ በደስታ፡ ከማሳለፍ፡ በትምህርት፡ እንድታሳልፉት፡ አደራ፡ እንላችኋለን።» የሚለው፡ ንጉሣዊ፡ ቃል፡ የሚዘነጋ፡ አይደለም። ሰው፡ ለሥራ፡ መልካም፡ ፈቃድ፡ ከሌለው፡ ትምህርቱና፡ ለትምህርቱ፡ የተደረገው፡ ወጪ፡ ከንቱ፡ ነው። አውቆ፡ በወቀው፡ ዕውቀት፡ ለመሥራት፡ ካልተጣጠረና፡ መልካም፡ ፈቃድ፡ ከሌለው፡ ከተማረ፡ ሰው፤ ለመሥራት፡ ፈቃድ፡ እያለው፡ ባለማወቁ፡ ብቻ፡ ያልሠራ፡ ያልተማረ፡ ሰው፡ የበለጠ፡ ክብር፡ አለው።

የተጣለበትን፡ ንጉሣዊ፡ አደራ፡ ብዙየሁ፡ ለመፈጸም፡ የቻለ፡ እንደ፡ ሆነ፡ በውነቱ፡ ዕድለኛ፡ ነው። አደራ፡ አጥፊ፡ መሆን፡ ታላቅ፡ ፍዳ፡ ነው። መሪና፡ አስተማሪ ሰው፡ ወደ፡ መልካም፡ ጉዳና፡ የሚመራበትን፡ ጥርጊያ፡ ያሳያል፡ ያስጨብጣል።

የሚመራውና፡ የሚንዘው፡ ግን፡ የሚጠቅመውንና፡ የሚጠቅምበትን፡ መሥመር፡ ለቆ፡ ወደ፡ ጥፋት፡ የሚያደርሰውን፡ ቢከተል፡ ለራሱ፡ የጥፋት፡ ወጥመድ፡ አጠመደ፡ ማለት፡ ነው። ሰው፡ ዘወትር፡ ጥፋቱ፡ በሰው፡ ፊት፡ እንዳይገለጥ፡ በጥፋት፡ ልብስ፡ ተሸፍኖ፡ መኖር፡ ቢጣጣር፡ ተሸፍኖ፡ ቢተኝ፡ ገልጦ፡ የሚያይ፡ እግዚአብሔር፡ ያጋልጠዋል። ሰው፡ ራሱ፡ የሚሠራውን፡ ሥራ፡ የገዛ፡ ራሱ፡ ሕሊና፡ ይቈጣጠረዋል። የሰውን፡ ሥራ፡ ሰው፡ ከሚቈጣጠር፡ የሕሊና፡ ተቈጣጣሪነት፡ ለሰው፡ ሕይወታዊ፡ ኑሮ፡ ፍጹም፡ ጸጥታ፡ የማይሰጥ፡ በሰውነት፡ ውስጥ፡

እንደ፡ ክፉ፡ ተባይ፡ የሚቀነቅን፡ ስለሆነ፡ ብዙየሁ፡ ይህን፡ ከመሰለ፡ እንዲድን፡ በጸሎታችን፡ እንርሳው።

የገረመው፡ አባትና፡ ሌሎችም፡ ከአቶ፡ ምንተስኖት፡ ጋራ፡ በመገባባት፡ ተነጋግረው፡ ተለያዩ። አቶ፡ ምንተስኖት፡ ያሰቡትን፡ የምንኩስና፡ መኖርግ፡ ለመቀበል፡ ወደ፡ ደብረ፡ ሊባኖስ፡ ገዳም፡ ሄደው፡ ካንድ፡ ወር፡ በላይ፡ ከተቀመጡ፡ በኋላ፡ ሥርዐተ፡ ምንኩስና፡ ተቀብለው፡ ወደ፡ ቤታቸው፡ ተመለሱ።

አቶ፡ ምንተስኖት፡ እየተባሉ፡ ይጠሩበት፡ የነበረው፡ ስማቸው፡ ሥርዐተ፡ ምንኩስና፡ ከተቀበሉበት፡ ቀን፡ ጀምሮ፡ አባ፡ ገብረ፡ መስቀል፡ ተብለው፡ እንዲጠሩ፡ የምንኩስና፡ መኖርግ፡ የተቀበሉበት፡ የደብረ፡ ሊባኖስ፡ ገዳም፡ ሰየመ።

አቶ፡ ምንተስኖት፡ ከቤታቸው፡ እንደ፡ ደረሱ፡ ለቤተ፡ ሰባቸውና፡ ለአቅራቢያ፡ ወዳጆቻቸው፡ አባ፡ ገብረ፡ መስቀል፡ እያሉ፡ እንዲጠሯቸው፡ አስታወቁ።

አባ፡ ገብረ፡ መስቀል፡ የብዙ፡ ቤተ፡ ሰብ፡ አሳዳሪ፡ ስለ፡ ሆኑ፡ ምንም፡ በምንኩስና፡ ቢወሰኑ፡ በሥራቸው፡ ይተዳደሩ፡ የነበሩት፡ እንዳይራቡና፡ እንዳይታረዙ፡ ማሰብና፡ እነሱንም፡ መርዳት፡ የተቀደሰ፡ ተግባር፡ መሆኑን፡ ገምተው፡ ከልጅነት፡ እስከ፡ ዕውቀት፡ በወዛቸው፡ ያራሩትን፡ ሀብት፡ እየተጠበቁ፡ ፈጣሪያቸውንና፡ ወገኖቻቸውን፡ እያገለገሉ፡ ተቀመጡ።

* * *

ምዕራፍ ፡ ፲ ።

በላፈው፡ ታሪክ፡ እንደ፡ አነበብነው፡ ብዙየሁ፡ ወደ፡ ውጪ፡ አገር፡ ከመሄዱ፡ በፊት፡ የጻፋቸው፡ ዑለት፡ ደብዳቤዎች፡ ለገረመው፡ ተከታትለው፡ ደረሱ። በደረሰኩበት፡ አገር፡ የምማርበትን፡ ትምህርት፡ ቤት፡ አድራሻ፡ ላይቼ፡ እጽፍልሃለሁ፡ ሲል፡ ብዙየሁ፡ ለገረመው፡ አስገንዝቦት፡ ስለ፡ ነበረ፡ ከብዙየሁ፡ የሚደርሰውን፡ ደብዳቤ፡ ገረመው፡ በናፍቆት፡ ይጠባበቅ፡ ነበር።

ብዙየሁ፡ ያየር፤ የየብስና፡ ናባሕር፡ ጉዞውን፡ ፈጽሞ፡ እሄደበት፡ አገር፡ ደረሰ። በገሩ፡ ላይ፡ የሚታይ፡ ታሪካዊ፡ ሰው፡ ሠራሽ፡ ሥራ፡ ለብዙየሁ፡ እንግዳ፡ ነገር፡ ሆኖበት፡ በመደኑት፡ እየተመለከተ፡ ግራ፡ ገብቶት፡ ነበር። አገሩን፤ ትምህርት፡ ቤቱን፤ መምህራኑንና፡ ተማሪዎቹን፡ ከለመደ፡ በኋላ፡ ላብሮ፡ አደግ፡ ጓደኛው፡ ደብዳቤ፡ ጻፈ።

ለምትናፍቀኝ ፡ ውድ ፡ ገረመው ፡

ጐንደር ፡ በአታ ፡ ማርያም ፡

ሰላምና ፡ ጤና ፡ ተብብረው ፡ ከንተ ፡ ጋራ ፡ ይሁኑ ።

ያየር ፤ የየብስና ፡ የባሕር ፡ ጉዞዬን ፡ በእግዚአብሔር ፡ ጎይል ፡ አቋርጬ ፡ ከተላክሁበት ፡ አገር ፡ ደርሻለሁ ። በገሩ ፡ ሁኔታ ፡ እየተደነቀሁ ፡ ግራ ፡ ገብቶኝ ፡ ደብዳቤ ፡ ሳልጽፍልህ ፡ ዘገየሁ ።

ያለሁበት ፡ አገር ፡ ሕይወታዊ ፡ ኑሮ ፡ ከሰማይ ፡ የወረደ ፡ ሳይሆን ፡ ከአገሩ ፡ የበቀሉ ፡ ሰዎች ፡ በታላቅ ፡ ትጋትና ፡ ብርታት ፡ ከሠሩት ፡ ሥራ ፡ ያገኙት ፡ የሥራ ፡ ውጤታቸው ፡ በመሆኑ ፤ ሰው ፡ ከሠራ ፡ የሚያቅተው ፡ እንደሌለ ፡ አመንኩ ።

የሰው ፡ ነፍስ ፡ ብቻ ፡ መፍጠር ፡ ሲቀራቸው ፡ አስደናቂ ፡ የሆኑ ፡ ልዩ ፡ ልዩ ፡ ጥበባውያን ፡ ሥራዎች ፡ ስለሚሠሩ ፡ ታይተው ፡ አይጠገቡም ።

የከተማውን ፡ ጽዳት ፤ የሕዝቡን ፡ ኅብረትና ፡ የኑሮ ፡ ሁኔታ ፤ ዘመናዊ ፡ ጥበብ ፡ የፈጠራቸውን ፡ ልዩ ፡ ልዩ ፡ ዐይነት ፡ ፋብሪካዎችና ፡ በጠቅላላው ፡ ይህን ፡ የመሰላለውን ፡ በተመለከትኩ ፡ ጊዜ ፡ በዚህ ፡ አገር ፡ ያየሁት ፡ ሁሉ ፡ በአገሪ ፡ ሲሠራ ፡ አይቼ ፡ ዕለቱን ፡ ሕይወቴ ፡ ቢያልፍ ፡ ከጽድቅ ፡ በቂጠር ኩት ፡ ነበር ።

የኢትዮጵያ ፡ ወጣቶች ፡ በዕውቀት ፡ እንዲገለጹ ፤ የሕዝቡ ፡ ኑሮ ፡ ሕይወታዊ ፡ በሆነ ፡ የኑሮ ፡ መሠረት ፡ እንዲመሠረት ፡ ሌት ፡ ከቀን ፡ ዕረፍት ፡ የሌላቸው ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፤ ብርሃናዊ ፡ በሆነ ፡ አስተያየት ፡ « ብዙዎች ፡ ልጆች ፡ የኤኮኖሚ ፡ ፖሊቲክ ፡ ይማራሉ ። ላገራችን ፡ ግን ፡ ከሁሉ ፡ አብልጦ ፡ የሚያስፈልጋት ፡ እንደ ፡ ልዩ ፡ ልዩ ፡ ሕንጻዎች ፡ ሕክምና ፡ እርሻ ፤ ይህንንም ፡ የመሰላው ፡ ሁሉ ፡ ነው ፡ » ብለው ፡ የተናገሩትን ፡ አስታወስኩ ፤ ልክታተለው ፡ የመረጥኩት ፡ ትምህርት ፡ የሕዝብ ፡ አስተዳደር ፡ (አድሚኒስትሬሽን) ነበር ፤ አሁን ፡ ግን ፡ አሳቤ ፡ ተለውጦ ፡ የእጅ ፡ ሥራ ፡ ትምህርት ፡ ለመማር ፡ አስቤያለሁ ።

በገሩ ፡ ላይ ፡ የሚታየው ፡ ልዩ ፡ ልዩ ፡ ዐይነት ፡ ውበት ፡ የሰው ፡ ልብ ፡ ይማርካል ። ያልተለመደ ፡ ብዙ ፡ ዐይነት ፡ ጠባይ ፡ ያስለምዳል ። ከዚህ ፡ ታላቅ ፡ ፈተና ፡ አምልጦ ፡ ያገርን ፡ ጠባይና ፡ ሁኔታ ፡ ጠብቆ ፡ መመለስ ፡ ታላቅ ፡ ዕድል ፡ ስለ ፡ ሆነ ፡ በጸሎትህ ፡ አትርሳኝ ።

በሕይወት ፡ ያገናኘን ፡

ታማኝህ ፡

ብዚያሁ ።

ብዚያሁ ፡ ለገረመው ፡ የጻፈውን ፡ ደብዳቤ ፡ በፖስታ ፡ ልክ ፡ ትምህርቱን ፡ በትጋት ፡ ይከታተል ፡ ጀመር ። የሰውትን ፡ ትምህርት ፡ ለመቀበል ፡ አእምሮው ፡ ክፍት ፡ ስለ ፡ ሆነ ፡ በትምህርት ፡ ቤቱ ፡ ብልጎ ፡ ከሚባሉት ፡ ተማሪዎች ፡ አንዱ ፡ ሆነ ።

በደስታ ፡ ትምህርቱን ፡ እየተከታተለ ፡ ከመምህራኑና ፡ ከተማሪዎቹ ፡ ጋራ ፡ ስለ ፡ ተለማመደ ፡ ችግሩ ፡ ተቃለለት ።

ገረመው ፡ ይጠበቀው ፡ የነበረው ፡ ብዚያሁ ፡ ደብዳቤ ፡ ስለደረሰው ፡ እንደዚህ ፡ ሲል ፡ መልስ ፡ ጻፈለት ።

የምናፍቅህ ፡ ወንድሜ ፡ ብዚያሁ ፡

ሰላምና ፡ ጤና ፡ በኅብረት ፡ ከንተ ፡ ጋራ ፡ ይሁኑ ።

በናፍቆት ፡ እጠበቅ ፡ የነበረው ፡ ውድ ፡ ደብዳቤህ ፡ ደረሰኝ ። ወደ ፡ ውጪ ፡ አገር ፡ ከመሄድህ ፡ በፊት ፡ የጻፍክልኝ ፡ የተወደዱ ፡ ደብዳቤዎችህ ፡ ደርሰውኝ ፡ አሳቤን ፡ በቶሎ ፡ ልገልጥልህ ፡ አልቻልኩም ፡ ነበር ። ሆኖም ፡ እንደ ፡ ደረሰክ ፡ የምትጽፍልኝን ፡ ደብዳቤ ፡ በትዕግሥት ፡ ስጠበቅ ፡ ተናፋቂ ፡ ደብዳቤህ ፡ ስለ ፡ ደረሰኝ ፡ ደስ ፡ አለኝ ። የመጀመሪያዎቹና ፡ አሁንም ፡ የጻፍክልኝ ፡ ደብዳቤዎችህ ፡ የመታሰቢያ ፡ ቃላት ፡ አዝለዋል ።

ወደ ፡ ውጪ ፡ አገር ፡ ከመሄድህ ፡ በፊት ፡ ከጻፍክልኝ ፡ ጋራ ፡ አያይዘህ ፡ የላክልኝን ፡ ንጉሣዊ ፡ ቃል ፡ እንደ ፡ ቃል ፡ ትምህርት ፡ በቃልህ ፡ አጥንተህ ፡ «ከማታ ፡ እስከ ፡ ወጥታ ፡ እንደጠበቅኸኝ ፡ እንደዚሁም ፡ ከወጥታ ፡ እስከ ፡ ማታ ፡ ጠብቀኝ ፡ » ብለህ ፡ ጸሎት ፡ ካደረግህ ፡ በኋላ ፡ ይህንንም ፡ እንደ ፡ ጸሎት ፡ ከወጥታ ፡ ደገመው ።

ይህን ፡ ያስታወስክ ፡ እንደ ፡ ሆነ ፡ አካሄድህ ፡ የተቃና ፡ ሆኖ ፡ የተጣለ ብህን ፡ አደራ ፡ ሳታጣፋ ፡ ለመመለስ ፡ ትችላለህ ።

ነገሩን ፡ በጣም ፡ ሳትለማመድ ፡ በገሩ ፡ ውስጥ ፡ በየኸው ፡ አስደናቂ ፡ ሥራ ፤ የራስህ ፡ አእምሮ ፡ እንደሚከዳህ ፡ መጠራጠርህን ፡ ገልጸህልኛል ። በየኸው ፡ በሰው ፡ ሥራ ፡ ተደንቀህ ፡ ራስህ ፡ ራስህን ፡ እንደሚከዳህ ፡ ዛሬ ፡ የተጠራጠርክ ፡ በገሩ ፡ ብዙ ፡ ጊዜ ፡ ስትቁይ ፡ ያገርህን ፡ ልማድ ፡ በፍጹም ፡ ትረሳለህ ፡ ብዬ ፡ ተጠራጠርኩ ።

በዚያ ፡ አገር ፡ ያየኸው ፡ አስደናቂ ፡ ሥራ ፡ ካገሩ ፡ በበቀሉ ፡ ሰዎች ፡ የተሠራ ፡ እንጂ ፡ ከሰማይ ፡ ያልወረደ ፡ መሆኑን ፡ ተገንዝበህ ፡ በዚያ ፡ ያየኸው ፡ በገርህ ፡ ሲሠራ ፡ አይተህ ፡ ሕይወትህ ፡ ቢያልፍ ፡ እንደ ፡ ጽድቅ ፡ እንደምቁጥረው ፡ አስገንዝበኸኛል ።

በኢትዮጵያ ፡ የብርሃን ፡ ፋና ፡ ተክለው ፡ በዕውቀት ፡ ብርሃን ፡ የሚመሩን ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ ብዙ ፡ ገንዘብ ፡

ወጪ ፡ ተደርጎ ፡ ወደ፡ውጪ ፡ አገር ፡ ለትምህርት ፡ እንድትላክ ፡ ያደረጉት ፤ ተምረህ ፡ በውጪ ፡ አገር ፡ ያየኸውን ፡ በገርህ ፡ በሥራ ፡ እንድታሳይ ፡ እንጂ ፡ የሠሩትን ፡ ወይም ፡ የሚሠሩትን ፡ እያየህ ፡ እንድትደነቅና ፡ በገርህ ፡ ሲሠራ ፡ አይተህ ፡ ሕይወትህ ፡ እንዲያልፍ ፡ በምኞት ፡ አገርህን ፡ እንድትረዳ ፡ አይደለም ። ሁሉም ፡ አተኩሮ ፡ ለማየት ፡ የሚጠበቀው ፡ ስትመለስ ፡ ሠርተህ ፡ ላገርህና ፡ ለወገንህ ፡ የምታሳየውን ፡ የእጅህን ፡ የሥራ ፡ ፍሬ ፡ እንጂ ፡ አለበትህንና ፡ የሰውነትህን ፡ ውበት ፡ አይደለም ። በምኞት ፡ ቢሆን ፡ ከዚህም ፡ ያለነው ፡ በምናየው ፡ ሥራ ፡ እየተደነቅን ፤ ያየነውና ፡ የምናየው ፡ ከቶ ፡ መቼ ፡ ይሆን ፡ በገራችን ፡ ሲሠራ ፡ የምናየው ፡ እያልን ፡ ማሰባችንና ፡ መመኘታችን ፡ አልቀረም ። ያየነውንና ፡ የምናየውን ፡ ለትምህርት ፡ ወደ፡ውጪ ፡ አገር ፡ የተላኩት ፡ እንደ ፡ አንተ ፡ ያሉት ፡ ሲመለሱ ፡ ራሳቸው ፡ በእጃቸው ፡ እየሰሩ ፡ ያሳዩናል ፡ እያለ ፡ በጋለ ፡ ናፍቆት ፡ ይጠበቃል ።

የብዙ ፡ ትውልድ ፡ ዕድሜ ፡ ተለዋውጦ ፡ ታሪካዊ ፡ ሥራ ፡ አሁን ፡ በአለህበት ፡ አገር ፡ ተሠርቶ ፡ ብትመለከት ፤ ከፍ ፡ ያለ ፡ ገንዘብ ፡ ወጪ ፡ በማድረግ ፡ በባዕድ ፡ አገር ፡ ተምረው ፡ የሚመጡ ፡ አንተና ፡ አንተን ፡ መሰል ፡ የሆኑ ፡ ለተከታዩ ፡ ትውልድ ፡ መሸጋገሪያ ፡ የሚሆን ፡ ሥራ ፡ በገራቸው ፡ ላይ ፡ በዘመናቸው ፡ ቢያቋቁሙ ፤ ተከታዩ ፡ ትውልድ ፡ መሠረቱን ፡ ይዞ ፡ እያሻሻለ ፡ በመደነቅ ፡ እንደ ፡ አየኸው ፡ አገር ፡ አገሩን ፡ በሥልጣኔ ፡ ለማሳደግ ፡ ይችላል ።

ሰው ፡ ስሙን ፡ ለታሪክ ፤ ሕይወቱን ፡ ለሥራ ፡ መሥዋዕት ፡ ለማድረግ ፡ ቁራጥ ፡ ከሆነ ፡ የተፈጥሮ ፡ ጓደኛው ፡ የሠራውን ፡ ሥራ ፡ ለመሥራት ፡ አያቅተውም ። ሰው ፡ በዓለም ፡ ላይ ፡ ሲኖር ፡ ለብዙ ፡ ነገር ፡ ተገዢ ፡ መሆን ፡ አይችልም ። ለእግዚአብሔርና ፡ መርጦ ፡ ለሰጠው ፡ ንጉሠ ነገሥት ፡ ተገዢ ፡ ሆኖ ፡ ቅንነትን ፤ ትሕትናን ፤ ለኔ ፡ ብቻ ፡ በማለት ፡ ፋንታ ፡ ለናንተም ፡ ብሎ ፡ ከማሰብ ፡ ጋራ ፡ የሥራ ፡ ፈቃድ ፡ ካለ ፡ እውነትን ፡ ጋሻ ፡ አድርጎ ፡ ለሚራመድ ፡ የቀኝ ፡ ክንዱ ፡ እግዚአብሔር ፡ ስለ ፡ ሆነ ፤ ያቀደው ፤ ያሰበው ፤ የወጠነው ፡ ያለ ፡ ዕንቅፋት ፡ ይከናወናል ።

ሰው ፡ የሥጋ ፡ ፈቃዱንና ፡ አሳቡን ፡ ለማስደሰት ፡ ብቻ ፡ ጥፋትን ፡ እንጂ ፡ ልማትን ፡ የማያስከትል ፡ ከመጠን ፡ በላይ ፡ ያለፈ ፡ ዘፈንና ፡ ከዚሁ ፡ ጋራ ፡ የተያያዘውን ፡ ግብረ አበር ፡ የሆነውን ፡ ጠባይ ፡ የተከተለ ፡ እንደ ፡ ሆነ ፡ ስሙን ፡ ለታሪክ ፤ ሕይወቱን ፡ ለሥራ ፡ መሥዋዕት ፡ አድርጎ ፡ ላገሩ ፤ ለወገኑ ፤ በትምህርት ፡ ላሳደገው ፡ የቀለም ፡ አባቱ ፡ ሊያገለግልበት ፡ የተሰጠውን ፡ መልካም ፡ እእምሮውን ፡ ያደንዘዋል ። በዚህ ፡ ዐይነት ፡ የደነዘ ፡ አእምሮ ፡ ምንም ፡ ዐይነት ፡ መታሰቢያ ፡ በገሩ ፡ ላይ ፡ ሳይጥል ፡ ሕይወቱ ፡ ያልፋል ።

ስማቸውን ፡ ለታሪክ ፤ ሕይወታቸውን ፡ ለሥራ ፡ ሰጥተው ፡ ያልፋትን ፡ የታላላቅ ፡ ሰዎች ፡ ታሪክ ፡ ስናነብ ፡ ከዘመናቸው ፡ አንዱን ፡ ደቂቃ ፡ ከንቱ ፡ ለሆነ ፡ ሥራ ፡ ሳያውሉ ፡ ዓለም ፡ አለፈ ፡ ድረስ ፡ እንደሐረግ ፡ እየተያያዘ ፡ በሚከታተለው ፡ ትውልድ ፡ ስማቸው ፡ በአፍላኝነት ፡ ሲጠራ ፡ የሚኖር ፡ ሥራ ፡ ሠርተዋል ።

በባዕድ ፡ አገር ፡ በምትቁይበት ፡ ዘመን ፡ የተላክህበትን ፡ ተግባርና ፡ የተጣለብህን ፡ ከባድ ፡ አደራ ፡ ዘንግተህ ፡ በዘፈንና ፡ በሌላው ፡ ተታልለህ ፡ ጊዜህን ፡ ብታጠፋ ፡ ጉዳቱ ፡ ለራስህ ፡ ብቻ ፡ ሳይሆን ፡ እየከፈለች ፡ የምታስተምርህን ፡ እናት ፡ አገርህን ፡ ጨምረህ ፡ የምትጎዳ ፡ ስለ ፡ ሆነ ፡ በረከትዋን ፡ ትነሳኸለች ።

ይህን ፡ ከመሰለ ፡ አስቃቂ ፡ ሁኔታ ፡ ተጠብቀህ ፡ የተላክህበትን ፡ ዓላማ ፡ እንደምትከታተል ፡ አምናለሁ ። ሆኖም ፡ የልብ ፡ ጓደኛ ፡ ወንድምህ ፡ ስለሆንኩ ፡ የተሰማኝን ፡ ስገልጽልህ ፡ በንግግሬ ፡ ጎይለ ፡ ቃል ፡ እንዳታዝን ፡ አደራ ። ወረቀትህ ፡ ከደረሰኝ ፡ ጊዜው ፡ የቁየ ፡ ስለ ፡ ሆነ ፡ ያገሩን ፡ ጠቅላላ ፡ ሁኔታ ፡ አስፋፍተህ ፡ በሚከተለው ፡ ደብዳቤህ ፡ እንደምትጽፍልኝ ፡ ተስፋ ፡ እያደረግሁ ፡ ንግግሬን ፡ አቆምኩ ።

በሕይወት ፡ ሥጋ ፡ ለመገናኘት ፡ ያብቃን ፤

ታማኝ ፡ ወንድምህ ፤

ገረመው ፤

ሰው ፡ ወደ ፡ ዚህ ፡ ዓለም ፡ ካለመምጣት ፡ ወደመምጣት ፤ ካለማወቅ ፡ ወደ ፡ ማወቅ ፡ የደረሰበትን ፡ አመጣጡንና ፡ የዘመኑን ፡ ፍጻሜ ፡ ባለመመርመሩ ፡ ማግኘትና ፡ ማጣት ፤ ጎጠኢነትና ፡ ስርየት ፤ ሲለዋውጡበት ፡ ይኖራሉ ።

በሞት ፡ ዳኝነት ፡ ይህ ፡ ዓለም ፡ በቃህ ፡ ተብሎ ፡ በግዴታ ፡ እስኪወሰድ ፡ ድረስ ፡ ለማግኘት ፡ እንደሮጠ ፡ ሳይሞላለትና ፡ ምኞቱ ፡ ሳይፈጸም ፡ በመባከን ፡ ከሕይወታዊ ፡ ኑሮው ፡ ይቀጫል ። ያገኘውንና ፡ የተሰጠውን ፡ በቃኝ ፡ ብሎ ፡ በምስጋና ፡ ካለመቀበሉ ፡ የተነሣ ፡ ያሰበውን ፡ ሳይፈጽም ፡ የተመኘውን ፡ ሳያገኝ ፡ ለመረጋጋት ፡ ብቻ ፡ ሕይወቱን ፡ እንደ ፡ ጨርቅ ፡ ጨርሶ ፡ በስባሽ ፡ ሥጋው ፡ በጉድጓድ ፡ ሲጣል ፡ የመጨረሻ ፡ ዕረፍት ፡ ያደርጋል ።

ብዙየሁ ፡ ከወዴት ፡ እንደ ፡ ተነሣና ፡ ወደ ፡ ምን ፡ ለመድረስ ፡ እንደ ፡ ገሠገሠ ፡ በመንገዱ ፡ ላይ ፡ የገጠሙትና ፡ ተጋርደውበት ፡ የነበሩት ፡ ልዩ ፡ ልዩ ፡ ፈተናዎች ፤ ከንደበቱ ፡ እያፈለቀ ፡ ይናገራቸው ፡ የነበሩትን ፡ ምርጥ ፡ ቃላት ፡ ወደ ፡ ጓላ ፡ ባለፍነው ፡ ታሪኩ ፡ አንብበናል ።

ስማቸውን ፡ ለታሪክ ፤ ሕይወታቸውን ፡ ለሥራ ፡ አሳልፈው ፤ አገራቸውን ፡ ከዓለም ፡ ክፍል ፡ አገሮች ፡ በሥልጣኔ ፡ መጀመሪያ ፡ ካደረግዋት ፡ አገር ፡ ገብቶ ፡ ምቹ ፡ በሆነ ፡ ሕይወታዊ ፡ ኑሮ ፡ በመዋኘቱ ፡ ወደ ፡ ኋላ ፡ ያለፋቸውን ፡ የኑሮ ፡ ትግል ፤ የተናገራቸውንና ፡ የተነገረውን ፡ ቃል ፡ ፈጽሞ ፡ ረስቶ ፡ ዘመናዊነት ፡ ይሰማው ፡ ጀመር ።

በዘመናዊነቱ ፡ ሲሞናሞን ፡ የገረመው ፡ ደብዳቤ ፡ ደረሰው ። ገልጦ ፡ ቢያነበው ፡ ሥጋን ፡ ዘልቆ ፡ ካጥነት ፡ የሚገባ ፤ የረሳውን ፡ የሚያስታውስ ፡ ቃል ፡ አግኝቶ ፡ አንዱን ፡ አረፍቶ ፡ ነገር ፡ እንዳነበበ ፡ ለመጨረስ ፡ ሰልጥቶ ፡ ደብዳቤውን ፡ በመኝታ ፡ ቤቱ ፡ ወረወረው ።

አንባቢ ፡ ሆይ ፡ ገረመው ፡ ለደብዳቤው ፡ ከዛሬ ፡ ነገ ፡ መልስ ፡ ይደርሰኛል ፡ እያለ ፡ በናፍቆት ፡ ሲጠባበቅ ፡ ደብዳቤው ፡ በብዙየሁ ፡ ዘንድ ፡ ዋጋ ፡ አጥቶ ፡ እንደ ፡ ተወረወረ ፡ ቢያውቅ ፤ ስለሰው ፡ ደካማነት ፡ ከቶ ፡ ምን ፡ ባሰበ ፡ ነበር ?

ወገኖቹ ፡ ያልሆኑ ፡ ሰዎች ፡ ወዛቸውን ፡ አፍስሰው ፡ በመሠረቱት ፡ ኑሮ ፡ ዘመናዊነት ፡ የተሰማው ፡ ብዙየሁ ፡ ካምስት ፡ ዓመት ፡ በኋላ ፡ ተመልሶ ፡ አገሩ ፡ ሲገባ ፡ ምን ፡ ዐይነት ፡ ጠባይ ፡ አዝሎ ፡ ይገባ ፡ ይሆን ? ከሶለታት ፡ አንድ ፡ ቀን ፡ በመኝታ ፡ ቤቱ ፡ ዕቃ ፡ ሲፈልግ ፤ የገረመው ፡ ደብዳቤ ፡ ጭብጥብጥ ፡ ብሎ ፡ አገኘው ። ከምን ፡ የመጣ ፡ ወረቀት ፡ ነው ፡ ብሎ ፡ ቢመለከት ፡ የገረመው ፡ ደብዳቤ ፡ መሆኑን ፡ ዐወቀ ። ትዕግሥት ፡ አግኝቶ ፡ ቢያነበው ፡ ከስሕተት ፡ ላይ ፡ እንዳይወድቅ ፡ የሚያስጠነቅቅ ፡ ቃል ፡ አገኘ ።

ይልቁንም ፡ አካሄዱ ፡ መልካም ፡ መንገድ ፡ ያልያዘ ፡ እንደ ፡ ሆነ ፡ ጉዳቱ ፡ ለራሱ ፡ ብቻ ፡ ሳይሆን ፤ አገሩን ፡ ጭምር ፡ ጎድቶ ፡ አገሩ ፡ በረከቷን ፡ እንደ ምትነጣው ፡ የሚያስገነዝብ ፡ ቃል ፡ ስላነበበ ፡ ልቡ ፡ በኀዘን ፡ ተነክቶ ፡ ወረቀቱን ፡ በእጁ ፡ እንደ ፡ ያዘ ፡ ፈዘዘ ።

የነበረበትን ፡ ሁኔታ ፡ ረስቶ ፡ ጭልጥ ፡ ካለ ፡ ከአሳብ ፡ ባሕር ፡ ገብቶ ፡ ሲዋኝ ፡ ጉንደር ፡ በአታ ፡ ማርያም ፡ ትምህርት ፡ ቤት ፡ በነበረ ፡ ጊዜ ፡ ከትምህርት ፡ ቤቱ ፡ አስተዳዳሪና ፡ እርሱን ፡ ፍለጋ ፡ አባቱ ፡ መጥተው ፡ የተናገሩት ፤

ከዚህም ፡ የበለጠ ፡ የግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ አባታዊ ፡ ምክር ፡ በተራ ፡ ተደርድረው ፡ በፊቱ ፡ ድቅን ፡ ሲሉ ፡ ወደ ፡ ውጪ ፡ አገር ፡ ከመሄዱ ፡ በፊት ፡ ርሱ ፡ ስለ ፡ ሰውና ፡ ስለ ፡ ዓለም ፡ ከንቱነት ፡ ይናገር ፡ የነበረው ፡ ቃል ፡ ታወሰው ። ወላጅ ፡ አባቱና ፡ የገረመው ፡ አባት ፡ በርሱና ፡ በሌሎች ፡ መልካም ፡ ምክር ፡ ተመርተው ፡ ዕድሜያቸውን ፡ በዕውቀት ፡ አድሰው ፡ ሕይወታዊ ፡ ኑሮዎቻቸው ፡ የተደላደለ ፡ መሠረት ፡ ይዞ ፡ በል

ጅነት ፡ ጠባይ ፡ ማራከው ፡ ዓለም ፡ ከመሐል ፡ ንጂ ፡ እንዳይዘው ፡ በደብዳቤ ፡ ያሳሰቡት ፡ ሁሉ ፡ ትዝ ፡ አለው ።

ሰው ፡ በተፈጥሮ ፡ ደካማነቱ ፡ ከስሕተት ፡ ባሕር ፡ አየገባ ፡ መዋኘቱ ፡ ምንም ፡ በይቀር ፡ ሥራውን ፡ ታዛቢና ፡ ተቈጣጣሪ ፡ ሕሊና ፡ ስላለው ፡ ከራስ ፡ ሕሊና ፡ የበለጠ ፡ ዳኛ ፡ የለም ። ከሥጋ ፡ ድሎት ፡ ብዛት ፡ በፈጸመው ፡ ስሕተት ፡ ተበላጭቶ ፡ ትምህርት ፡ ሊቀጥል ፡ ባለመቻሉ ፡ ለሦስት ፡ ቀን ፡ በመኝታ ፡ ቤቱ ፡ ዕረፍት ፡ አደረገ ።

ሰው ፡ ስሙንና ፡ ክብሩን ፡ በሚቀንስ ፡ ሐኪም ፡ በማያድነው ፡ ጠባይን ፡ በሚለውጥ ፡ የመርዝ ፡ መርፌ ፡ ከተወጋ ፡ በኋላ ፡ መዳኛ ፡ ስለሌለው ፡ ብዙ ፡ የሁ ፡ በሥጋዊ ፡ ድሎት ፡ አሁንም ፡ ተሸነፈ ።

ገረመው ፡ ለጸፈው ፡ ዳብዳቤ ፡ መልስ ፡ ሲጠባበቅ ፡ ብዙ ፡ ጊዜ ፡ ከቂየ ፡ በኋላ ፡ አሳሳቢ ፡ ደብዳቤ ፡ እንደ ፡ ገና ፡ ጸፈለት ።

ውድ ፡ ብዙየሁ

ሰላምና ፡ ጤና ፡ ክብርና ፡ ምስጋና ፡ ካንተ ፡ ጋራ ፡ ይተባበሩ ።

ውድ ፡ ደብዳቤህ ፡ ደርሶኝ ፡ አፋጥኝ ፡ መልስ ፡ ጽፌልህ ፡ ነበር ፤ ነገር ፡ ግን ፡ ደብዳቤህ ፡ ስለ ፡ ራቀኝ ፡ የኔ ፡ ደብዳቤ ፡ አልደረሰህ ፡ ይሆን ? እያልኩ ፡ ስጠራጠር ፡ ባንድ ፡ በኩል ፡ ያለህበት ፡ አገር ፡ የኑሮ ፡ ሁኔታ ፡ ለሥጋ ፡ ምቹነት ፡ ከመጠን ፡ በላይ ፡ እንደሚሰጥ ፡ ያስገነዝብክኝን ፡ አስታወስኩ ።

በመካከላችን ፡ የነበረውን ፡ ልባዊ ፡ ፍቅር ፡ ከሰውነታችን ፡ ላይ ፡ አውልቆ ፡ ይጥለዋል ፡ ብዬ ፡ የማስብ ፡ መቃብር ፡ እንጂ ፡ ሕይወትህና ፡ ሕይወቴ ፡ እያለ ፡ እንለያያለን ፡ ብዬ ፡ አላስብም ፡ ነበር ። ምንም ፡ ልዩ ፡ ልዩ ፡ የሆነ ፡ ምክንያት ፡ እንደምትመልስልኝ ፡ ብተማመን ፡ ደብዳቤዬ ፡ እንደደረሰህ ፡ አምናለሁ ። የተላክኸው ፡ ጥበብን ፡ ገብይተህ ፡ ላገርህ ፡ ልጆች ፡ እንድታከፍላቸው ፡ ነበር ፡ እንጂ ፡ ከመምጣትህ ፡ በፊት ፡ ወገኖችህን ፡ ልትረሳ ፡ አልነበረም ፡ ከመምጣትህ ፡ በፊት ፡ ብጣሽ ፡ ወረቀት ፡ የነፈግኸኝ ፤ ስትመጣ ፡ አላውቃችሁም ፡ ትለናለህ ፡ ብዬ ፡ እሠጋለሁ ።

እንግዲህ ፡ የሰውነትህን ፡ ልክ ፡ ልገነዘበው ፡ የምችለው ፡ ለዚህ ፡ ደብዳቤዬ ፡ መልስ ፡ ያገኘሁ ፡ እንደ ፡ ሆነ ፡ ነው ። ካላገኘሁ ፡ ግን ፡ አገርህ ፡ በተመለስክ ፡ ጊዜ ፡ ዐይን ፡ ላይን ፡ እንተያይ ፡ ይሆናል ፡ እንጂ ፤ ከዛሬ ፡ ጀምሮ ፡ የደብዳቤ ፡ ግንኙነታችን ፡ ተቋርጧል ። አንተ ፡ ከሄድክ ፡ በኋላ ፡ ተከታትለው ፡ ለተላኩት ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ ከልብ ፡ የማይጠፋ ፡ ታሪክ ፡ የተመላ ፡ አባታዊ ፡ ምክር ፡ አድርገውላቸዋል ።

ለትምህርት ፡ ተመርጣችሁ ፡ ለመሔድ ፡ ስትዘጋጁ ፡ አንዳንድ ፡ የምታስቡት ፡ ዋና ፡ ዋና ፡ ነገር ፡ አለ ። በምትሄዱበት ፡ አገር ፡ ደግሞ ፡ ክፉም ፡

ትምህርት ፡ ይገኛል ። የሚስማማውን ፡ ምግብ ፡ መራጨ፤ ባለቤቱ ፡ እንደ ፡ ሆነ ፤ እንዲሁም ፡ እናንተ ፡ የሚስማማውን ፡ ጠቃሚውን ፡ ትምህርት ፡ መምረጥ ፡ አለባችሁ ።

ደግና ፡ ክፉ ፡ ሳይለያዩ ፡ የሚሄዱ ፡ የዓለም ፡ ኑሮ ፡ ናቸውና ፡ ወደ ፡ ውጪ ፡ ለምንልካችሁ ፡ ተማሪዎች ፡ የምናዘችሁና ፡ የምንመክራችሁ ፡ ያገርን ፡ ልማድና ፡ ባህል ፡ ሳትለውጡ ፡ አሻሽሉት ። ከመሠረቱ ፡ ነቅሎ ፡ ሌላውን ፡ ልማድ ፡ ማክበር ፡ አገራችንን ፡ ታሪክና ፡ ልማድ ፡ የሌላት ፡ እንዳያስመስላት ፡ ተጠንቀቁ ። በልዩ ፡ ልዩ ፡ አገር ፡ የምትሄዱት ፡ የሄዳችሁበትን ፡ አገር ፡ ባህልና ፡ በሙሉ ፡ መለዋወጥ ፡ ባገራችን ፡ ማግባት ፡ አገራችንን ፡ የሌላ ፡ አገር ፡ ያስመስላታል ።

ለምሳሌ ፡ ጃፓንን ፡ መውሰድ ፡ ይበቃል ። ቀለማችን ፡ እንደማይለወጥ ፡ ባህላችንም ፡ ማለት ፡ ከንጤርሻቲብነት ፡ እንዳይለወጥ ፡ ያስፈልጋል ። ይህንንም ፡ ያስታውስን ፡ ከልዩ ፡ ልዩ ፡ አገር ፡ የመጡትን ፡ ያገራችንን ፡ ልጆች ፡ በማየት ፡ ነው ። እዚህ ፡ ላይ ፡ ልንዘረዝርላችሁ ፡ እንወድ ፡ ነበረ ፡ ነገር ፡ ግን ፡ ከልዩ ፡ ልዩ ፡ አገር ፡ የመጣውን ፡ ባህልና ፡ ልማድ ፡ ከኛ ፡ ይልቅ ፡ የመጡትን ፡ ልጆች ፡ እናንተ ፡ ትቀርቧቸዋላችሁና ፡ ምን ፡ ይዘው ፡ እንደ ፡ መጡ ፡ ለመረዳት ፡ ሳትችሉ ፡ አልቀራችሁም ።

ያገራችሁን ፡ ሃይማኖት ፡ ጠብቁ ። አገራችን ፡ በሃይማኖት ፡ ከጥንት ፡ ጀምሮ ፡ ራሷን ፡ የቻለች ፡ ስለ ፡ ሆነች ፡ መዋስ ፡ አትፈልግም ። የሃይማኖት ፡ ጉዳይ ፡ እንደ ፡ ቀላል ፡ ነገር ፡ የሚታይ ፡ አይደለምና ፡ አጥብቃችሁ ፡ አስቡበት ።

በየተማሪ ፡ ቤታችንም ፡ ላሉት ፡ ወደፊት ፡ ተስፋ ፡ የምናደርግባቸው ፡ ልጆች ፡ መጨረሻ ፡ ጊዜያቸውንና ፡ ትምህርታቸውን ፡ ለማስረዳት ፡ ቦወሬ ፡ መንፈስን ፡ ማበላሸት ፡ ልማድን ፡ ከመለወጥ ፡ ያደርሳልና ፡ የሚያስከትለውም ፡ ፍቅርን ፡ ያርቃል ። ከወላጅና ፡ ከዘመድ ፡ ሆድና ፡ ጀርባ ፡ ያደርጋል ። «ሁሉን ፡ ስሙ ፡ የሚጠቅመውን ፡ ምረጡ» ያለውን ፡ የቅዱስ ፡ ጳውሎስን ፡ ቃል ፡ ተከተሉ ። የእግሌን ፡ አገር ፡ ልምድ ፡ ይዘዋል ፡ መባል ፡ በእንጀራ ፡ አባት ፡ እንደ ፡ መጠራት ፡ ያስቈጥራል ። የዕውቀት ፡ ድካም ፡ ከመሆን ፡ የገንዘብ ፡ ድካም ፡ መሆን ፡ ይሻላል ። ገንዘብ ፡ በዕውቀት ፡ የሚገኝ ፡ ነው ።

ስለዚህ ፡ ደስታ ፡ ተብለው ፡ የሚቈጠሩትን ፡ አታላቶች ፡ ነገ ፡ የማይገኙትን ፡ ዘንግታችሁ ፡ በትምህርታችሁ ፡ ለምታጠፉት ፡ ጊዜ ፡ መሥዋዕት ፡ ሁኑ ።

አገራችን ፡ በፖለቲካም ፡ በሌላም ፡ ልዩ ፡ ልዩ ፡ ነገር ፡ ሁሉ ፡ የምትጠቀምበት ፡ አይጠፋም ። ዋና ፡ ነገር ፡ አድርገን ፡ የምንግራችሁና ፡ የተቻላችሁን ፡ ያህል ፡ የምትደክሙበት ፡ ከሁሉ ፡ ብልጫ ፡ ያለው ፡ የተግባር ፡ እድ ፡ ትምህርት ፡ ነው ። ለዚህም ፡ ሌላ ፡ ምሳሌ ፡ አንግራችሁም ። በተግባር ፡

ባረ ፡ ዕድና ፡ በንግድ ፡ ትምህርት ፡ ቤቶች ፡ የተማሩት ፡ የትምህርት ፡ ጓደኞቻቸው ፡ ሁሉ ፡ ከትምህርት ፡ ቤት ፡ እንደ ፡ ወጡ ፡ ወዲያው ፡ ሥራ ፡ መያዝቸውን ፡ ታውቃላችሁ ።

ራሳችን ፡ ልንሠራው ፡ የሚገባው ፡ ልዩ ፡ ልዩ ፡ የእጅ ፡ ሥራ ።

አሁን ፡ የሚሠራው ፡ በሰው ፡ እጅ ፡ ነው ። ሌላው ፡ ቀርቶ ፡ የገንቢና ፡ ያናጠነት ፡ ሥራ ፡ እንኳን ፡ የሚሠራው ፡ በሌሎች ፡ እጅ ፡ ነው ። ይህንንም ፡ የምንናገረው ፡ በየትምህርት ፡ ቤቱ ፡ ላሉት ፡ በትምህርት ፡ ለምናሳድጋቸው ፡ ልጆች ፡ ሁሉ ፡ ነው ፡ እነዚህ ፡ ለናንተ ፡ ብቻ ፡ አይደለም ።

አገራችንም ፡ ከተመኘነው ፡ ደረጃ ፡ የምትደርሰው ፡ በተግባር ፡ እድ ፡ ነውና ፡ እንግዲህ ፡ ዋና ፡ መሠረት ፡ የምናደርገው ፡ ተግባር ፡ እድ ፡ እንዲስፋፋ ፡ ነው ።

ቀደም ፡ አድርገን ፡ እንደ ፡ ነገርናችሁ ፡ አላፈውን ፡ ደስታ ፡ የማያልፈውን ፡ ዕውቀት ፡ ለማግኘት ፡ በምታደርጉት ፡ ከፍተኛ ፡ ትግል ፡ ተቃውሙት ። ለምሳሌ ፡ በተፈጥሮ ፡ በሕርይ ፡ እንስሳት ፡ በልተው ፡ በጠገቡ ፡ ጊዜ ፡ እንደምታዩባቸው ፡ ደስታቸውን ፡ የሚገልጡት ፡ እየዘለሉ ፡ ነው ። ይህን ፡ ያንድ ፡ ቀን ፡ ደስታቸውን ፡ ነገ ፡ አያገኙትም ።

የሰው ፡ ተፈጥሮው ፡ ክፉውንና ፡ ደጉን ፡ የመመርመርና ፡ የመለየት ፡ ችሎታ ፡ ስላለው ፡ ከዕለታዊው ፡ ደስታ ፡ ዘለቂታ ፡ ያለውን ፡ ጠቃሚ ፡ ደስታ ፡ የሚገኝበትን ፡ መከተል ፡ ይገባል ። እናንተም ፡ በምትሄዱበት ፡ አገር ፡ በሚያጋጥማችሁ ፡ ደስታ ፡ ሳትታሉ ፡ ዕለታዊውን ፡ ነገ ፡ የሚረሳውን ፡ ደስታ ፡ ሁሉ ፡ ንቃችሁና ፡ አገራችሁን ፡ አስከብራችሁ ፡ ጊዜያችሁን ፡ ለትምህርታችሁ ፡ መሥዋዕት ፡ አድርጉት ።

ይህን ፡ የተናገርናችሁን ፡ የፈጸማችሁ ፡ አንድ ፡ ሆነ ፡ አኛም ፡ ደስ ፡ ይለናል ። ቀሪው ፡ ጥቅም ፡ ግን ፡ መጀመሪያ ፡ ለኢትዮጵያ ፡ ቀጥሎም ፡ ለናንተ ፡ ነውና ። ከዚህ ፡ በላይ ፡ የነገርናችሁን ፡ ቃል ፡ ዘወትር ፡ ከአሳባችሁ ፡ ሳታርቁ ፡ የተላካችሁበትን ፡ ተግባር ፡ ፈጽማችሁ ፡ እንድትመለሱ ፡ አደራ ፡ እንላችኋለን ።

ይህ ፡ ንጉሣዊ ፡ ቃል ፡ ሁሉንም ፡ የሚመለከት ፡ ስለ ፡ ሆነ ፤ ቀድሞ ፡ የላኩልህ ፡ ክፉውን ፡ ትተህ ፡ ደጉን ፡ ትምህርት ፡ ለመከታተል ፡ እንዲረዳህ ፡ ነው ። መነሻና ፡ መድረሻህን ፡ እያሰብክ ፡ ይህ ፡ ንጉሣዊ ፡ ቃል ፡ ሕሊናህን ፡ እየወቀሰ ፡ የዘመንህ ፡ ፍጻሜ ፡ ከንቱ ፡ ሆኖ ፡ እንዳይቀር ፡ ከመኝታህ ፡ ራስህ ፡ ለጥፈህ ፡ በየጊዜው ፡ አንብበው ።

ታማኝህ ፡

ገረመው ።

ሰው ፡ አድርጎት ፡ የማያውቅ ፡ ጠባይ ፡ ሲያደርግ ፡ ይህን ፡ ከመሰለ ፡ አውጣኝ ፡ ማለት ፡ ነው ፡ እንጂ ፡ መንቀፍና ፡ መገረም ፡ መልካም ፡ አይደለም ። ብዚየሁ ፡ ካገሩ ፡ ከመውጣቱ ፡ በፊት ፡ ለጤንነት ፡ የማያገለግል ፤ ጠቃሚነት ፡ የሌለው ፤ ከልማድ ፡ የመጣ ፡ መጥፎ ፡ ጠባይ ፡ ሰው ፡ ሲሠራ ፡ ባየ ፡ ጊዜ ፡ ይነቅፍና ፡ አድራጊዎቹንም ፡ በዕውቀት ፡ ማነስ ፡ እንዳደረጉት ፡ ይገምት ፡ ነበር ፤

በባዕድ ፡ አገር ፡ ከሄደና ፡ ከተቀመጠ ፡ በኋላ ፡ ለሰው ፡ ከአስፈላጊው ፡ በላይ ፡ የሆኑትን ፡ ጠባዮች ፡ እየተከታተለ ፡ ለመደ ።

ብዚየሁ ፡ በዚሁ ፡ ዐይነት ፡ ሲራመድ ፡ የገረመው ፡ ደብዳቤ ፡ ምክርና ፡ ተግማጽ ፡ የተመላ ፡ ቃል ፡ ያለበት ፡ ስለነበረ ፤ ሥልጣኔ ፡ ነው ፡ ብዬ ፡ ከያዝኩት ፡ ጠባይ ፡ ማንኛው ፡ ስሕተት ፡ ሆኖ ፡ አግኝቶት ፡ ወይስ ፡ ምን ፡ ስምቶ ፡ ነው ፡ በደብዳቤ ፡ የደበደበኝ ፡ ብሎ ፡ በቀጣ ፡ ደብዳቤውን ፡ ቀዶ ፡ ጣለው ።

ገረመው ፡ አሁንም ፡ ተስፋ ፡ ባለመቁረጥ ፡ ለደብዳቤው ፡ መልስ ፡ ሲጠባበቅ ፡ ብዙ ፡ ጊዜ ፡ ቈየ ። ሰው ፡ ምችትና ፡ ችግር ፡ የማይችል ፡ ደካማ ፡ ፍጥረት ፡ በመሆኑ ፡ ብቻ ፡ አጥብቆ ፡ አዝኖ ፡ ሰውን ፡ ይወደኛል ፤ እወድቃለሁ ፡ ማለት ፡ ከንቱ ፡ ነው ። ሰው ፡ ፍቅሩን ፡ ጠብቆና ፡ ወደድሁህ ፡ ውደደኝ ፡ ተባብሎ ፡ የሚኖረው ፡ በችግሩ ፡ ጊዜ ፡ እንጂ ፡ ከችግር ፡ ቀንበር ፡ ነጻ ፡ ከወጣ ፡ ፍቅሩን ፡ አይጠብቅም ፡ ብሎ ፡ ተስፋ ፡ ቈረጠ ።

ሰው ፡ በመከራና ፡ በችግር ፡ ዐውድማ ፡ ላይ ፡ በወደቀ ፡ ጊዜ ፡ የሚያደርገውን ፡ መተሳሰብና ፡ መፋቀር ፤ ከመከራና ፡ ከችግር ፡ ቀንበር ፡ ወጥቶ ፡ በሰላም ፡ በሚኖርበት ፡ ጊዜ ፡ በጊዜው ፡ ላይ ፡ ካገኘው ፡ ጋራ ፡ እየነፈሰና ፡ ወደድሁህ ፡ ውደደኝ ፡ እያለ ፤ የመከራና ፡ የችግር ፡ ጊዜ ፡ ወዳጁን ፡ ይከዳል ።

የመከራና ፡ የችግር ፡ ጊዜ ፡ ወዳጁን ፡ የከዳ ፤ የሰላም ፡ ጊዜ ፡ ወዳጁን ፡ በመከራ ፡ ጊዜ ፡ ስለሚከዳ ፤ ሰውን ፡ ጊዜ ፡ አይከዳው ፡ እንጂ ፡ ጊዜ ፡ ከከዳው ፡ ወዳጅ ፡ የለውም ።

* * *

ምዕራፍ ፡ ፲፩ ።

ገረመውና ፡ ብዚየሁ ፡ የደብዳቤ ፡ ግንኙነታቸው ፡ ተቋርጦ ፡ ዕድላቸው ፡ እንደ ፡ መፈቸው ፤ በያሉበት ፡ ትምህርታቸውን ፡ ሲከታተሉ ፡ አባ ፡ ወልደ ፡ መስቀል ፡ የልጃቸውን ፡ የብዚየሁን ፡ ወሬ ፡ ባለመስማታቸው ፡ ለገረመው ፡ ደብዳቤ ፡ ጻፉለት ።

ለልጄ ፡ ለገረመው ።

ጐንደር ፡ በአታ ፡ ማርያም ፡ ትምህርት ፡ ቤት ።

ብዚየሁ ፡ ባገር ፡ ባይኖር ፡ አንተ ፡ ባገር ፡ ውስጥ ፡ ስትኖር ፡ ስለ ፡ ጤንነትህና ፡ ስለ ፡ ብዚየሁም ፡ ደኅንነት ፡ ወረቀት ፡ ስላልጸፍክልን ፡ ደኅና ፡ አይደላችሁምን ፡ በማለት ፡ መላ ፡ ቤተ ፡ ሰቡ ፡ ሠጋ ።

በየጊዜው ፡ በጅገኝ ፡ እንኳን ፡ አልፎ ፡ አልፎ ፡ ተመላላሽ ፡ ነጋዴ ፡ ስለማይታጣ ፡ ወረቀት ፡ ለመላክ ፡ የምትቸገር ፡ አልመሰለንም ።

ትምህርት ፡ ቤታችን ፡ እየተስፋፋ ፡ ከሦስት ፡ መቶ ፡ በላይ ፡ የሚሆኑ ፡ የቀበሌው ፡ ልጆች ፡ በትጋት ፡ ይማራሉ ። አኔና ፡ አባትህ ፡ ዕውቀታችንን ፡ ከጊዜ ፡ ወደ ፡ ጊዜ ፡ በበሰጠ ፡ ስላሻሻልን ፡ ለእግዚአብሔር ፡ ምስጋና ፡ ይግባውና ፡ ከራሳችን ፡ አልፈን ፡ ሰውን ፡ ለመርዳት ፡ ችለናል ።

ያንተንና ፡ የብዚየሁን ፡ ጤንነት ፡ ለመስማት ፡ ወረቀትህን ፡ በናፍቆት ፡ ስለምንጠባበቅ ፡ ይህ ፡ ደብዳቤ ፡ እንደ ፡ ደረሰህ ፡ ብትጽፍልን ፡ ከልብ ፡ እናመሰግንሃለን ።

ሰላመ ፡ እግዚአብሔር ፡ ይጠብቅህ ።

አባ ፡ ወልደመስቀል ፡ ለገረመው ፡ የጻፉትን ፡ ደብዳቤ ፡ ለተመላላሽ ፡ ነጋዴ ፡ አፋጥነው ፡ ላኩ ። መልክተኛው ፡ ጐንደር ፡ ደርሶ ፡ ለገረመው ፡ ደብዳቤውን ፡ አደረሰ ። መልክተኛው ፡ የሄደበትን ፡ የግል ፡ ተግባሩን ፡ እስኪያከናውን ፡ ገረመው ፡ ለአባ ፡ ወልደ ፡ መስቀል ፡ የሚጽፈውን ፡ ደብዳቤ ፡ ሊያዘጋጅ ፡ በቀጠሮ ፡ ተለያዩ ።

ስለ ፡ ራሱ ፡ ጤንነት ፡ ደብዳቤ ፡ ለመጻፍ ፡ ገረመው ፡ መልካም ፡ ፈቃድ ፡ ሲኖረው ፡ ስለ ፡ ብዚየሁ ፡ ላባቱ ፡ ለአባ ፡ ወልደ ፡ መስቀል ፡ ምን ፡ ብሎ ፡ እንደሚጽፍ ፡ ለጊዜው ፡ ተቸገረ ። በብዚየሁ ፡ ላይ ፡ ይታይ ፡ የነበረው ፡ መልካም ፡ ጠባይ ፡ መለወጡን ፡ ገረመው ፡ ለጻፋቸው ፡ ደብዳቤዎች ፡ መልስ ፡ ከጣ ፡ ጀምሮ ፡ አውቆት ፡ በበኩሉ ፡ ተስፋ ፡ ቈርጦ ፡ ስለ ፡ ነበረ ፡ ይህንኑ ፡ ዘርዘር ፡ ላባቱ ፡ ሊጽፍ ፡ አሰበ ።

ነገር ፡ ግን ፡ የወዳጅን ፡ ፍቅር ፡ በልባምነት ፡ ሚዛን ፡ ማመዛዘን ፡ ስለአለብኝ ፤ ለአባቱና ፡ ለቤቱ ፡ ሰቡ ፡ ቅሬታ ፡ የሚፈጥር ፡ ቃል ፡ ከምጽፍ ፤ ደኅንነቱንና ፡ ደብዳቤው ፡ ከደረሰኝ ፡ የዘገየ ፡ መሆኑን ፡ ብቻ ፡ ልጽፍላቸው ፡ ብሎ ፡ አሳቡን ፡ ለወጠ ።

ለክቡር ፡ አባ ፡ ወልደ ፡ መስቀል ፤

የጻፉልኝ ፡ ውድ ፡ ደብዳቤዎ ፡ ደረሰኝ ፤

ያባቱንና ፡ የቤተ ፡ ሰቡን ፡ ጤንነት ፡ ስለ ፡ ገለጹልኝ ፡ ደስታዬን ፡ በምስጋና ፡ ይቀበሉኝ ።

የብዙየሁ ፡ ደብዳቤ ፡ ከደረሰኝ ፡ የቆየ ፡ ከመሆኑ ፡ በቀር ፡ ብዙየሁ ፡ ለጤንነቱ ፡ በጣም ፡ ደኅና ፡ ነው ። ትምህርት ፡ ቤታችሁ ፡ ተስፋፋዩ ፡ ከነበሩት ፡ ተማሪዎች ፡ በላይ ፡ ልጆች ፡ ተጨምረው ፡ በመማራቸውና ፡ ርስዎና ፡ አባቱ ፡ ዕውቀታችሁን ፡ ስለ ፡ አስፋፋችሁ ፡ ደስ ፡ አለኝ ።

መንፈሳዊ ፡ ጥበብ ፡ መንፈሳዊን ፡ ለሚመረምሩ ፡ መንፈሳውያን ፡ ነው ። ሥጋዊ ፡ ሰው ፡ ግን ፡ መንፈሳዊን ፡ ነገር ፡ ደስ ፡ ብሉት ፡ አይቀበልም ። ስለዚህ ፡ እናንተ ፡ መንፈሳዊን ፡ ነገር ፡ መከተል ፡ ስለያዟችሁ ፡ ዕውቀታችሁ ፡ እየሰፋ ፡ እንደሚሄድ ፡ የታወቀ ፡ ነው ።

ብዙየሁና ፡ እኔ ፡ ትምህርታችንን ፡ ከፍጻሜ ፡ ማድረሳችን ፡ ነው ። መማር ፡ ብቻ ፡ ሰውን ፡ ዐዋቂ ፡ አያደርገውም ። በተማረውና ፡ ባወቀው ፡ የሠራበትና ፡ ያስተማረበት ፡ እንደ ፡ ሆነ ፡ በእውነትም ፡ ተምሮዋል ፡ ማለት ፡ ይቻላል ።

በተማርነው ፡ ትምህርት ፡ እንደየዕድላችን ፡ አገራችንን ፡ ለማገልገል ፡ በሥራ ፡ ላይ ፡ የምንጠመድበት ፡ ጊዜ ፡ ደረሰ ። በሥራ ፡ ላይ ፡ ስንጠመድ የሰውነታችን ፡ ልክ ፡ ሊመዘን ፡ ነው ። እስካሁን ፡ በነበርንበት ፡ ዘመናችን ፡ ግን ፡ ሁኔታችን ፡ ሳይገለጥ ፡ እንደ ፡ ተከበረ ፡ ዕንቅ ፡ ተሸፍኖ ፡ ነበር ።

ብዙየሁ ፡ ከመምጣቱ ፡ በፊት ፡ የሚሠራበት ፡ ሥራ ፡ የሚሰጠው ፡ ቀለብ ፡ ተቈርጦ ፡ ይጠብቀዋል ። እኔ ፡ ግን ፡ ከብዙ ፡ ፈተና ፡ በኋላ ፡ ሥራውንና ፡ ቀለቡን ፡ አገኝ ፡ ይሆናል ። በድካም ፡ የተገኘ ፡ ሥራ ፡ ዋጋ ፡ ያለው ፡ ስለ ፡ ሆነ ፡ በድካም ፡ በማግኘቱ ፡ ደስ ፡ ይለኛል ፡ እንጂ ፡ ቅር ፡ አይለኝም ።

እንግዲህ ፡ ለውነተኛው ፡ ሥራ ፡ የተገባን ፡ ሆነን ፡ እንድንገኝ ፡ በጸሎታችሁ ፡ አትርሱን ።

ልጅዎ ፡

ገረመው ።

ከአባ ፡ ወልደ ፡ መስቀል ፡ የተላከው ፡ መልእክተኛ ፡ በቀጠሮ ፡ ቀን ፡ ከገረመው ፡ ዘንድ ፡ ሄዶ ፡ ደብዳቤውን ፡ ተቀበል ። ጉዳዩን ፡ ፈጽሞ ፡ ስለነበረ ፡ በቶሎ ፡ ወደ ፡ ቤቱ ፡ ተመለሰ ። ከቤቱ ፡ ከመግባቱ ፡ በፊት ፡ ጎራ ፡ ብሎ ፡ የገረመውን ፡ ደብዳቤ ፡ ለአባ ፡ ወልደ ፡ መስቀል ፡ ሰጠ ።

አባ ፡ ወልደ ፡ መስቀል ፡ ደብዳቤውን ፡ በመጀመሪያ ፡ በለሆሰስ ፡ ከአነበቡ ፡ በኋላ ፡ ለቤተሰቡ ፡ ሁሉ ፡ አስዋሙቸው ። ገረመው ፡ ስለ ፡ ብዙየሁ ፡ በጻፈው ፡ ላይ ፡ አባቱ ፡ አባ ፡ ወልደ ፡ መስቀል ፡ ቅሬታ ፡ ተሰማቸው ።

ስለ ፡ ብዙየሁ ፡ ሲጽፍ ፡ እያስፋፋ ፡ የደረሰበትንና ፡ ያለበትን ፡ ሁኔታ ፡ ዘርዝሮ ፡ ይገልጽላቸው ፡ ነበር ። አሁን ፡ በጻፈላቸው ፡ ደብዳቤ ፡ ደግንነቱን ፡ ብቻ ፡ ጠቅሶ ፡ በትምህርት ፡ የደረሰበትን ፡ ደረጃ ፡ ካገሩና ፡ ከመምህራኑ ፡ ጋራ ፡ መለማመዱን ፡ ስላልገለጸ ፡ ቤተ ፡ ሰቡ ፡ ሁሉ ፡ ቅር ፡ አለው ።

ሁለቱም ፡ ትምህርታቸውን ፡ ጨርሰው ፡ በሥራ ፡ ቀንበር ፡ የሚጠመዱበት ፡ ጊዜ ፡ መድረሱን ፡ በደብዳቤው ፡ ገልጾላቸው ፡ ስለ ፡ ነበረ ፡ በትምህርት ፡ አወሳሰዳቸው ፡ ደስ ፡ እንዳለን ፡ ደስታችን ፡ ፍጹም ፡ ሊሆን ፡ የሚችለው ፡ በተሰማቸው ፡ ሥራ ፡ ትጉህና ፡ ታማኝ ፡ ላገር ፡ በትምህርት ፡ ላሳደጋቸው ፡ ንጉሡ ፡ ነገሥት ፡ ለወገን ፡ እውነተኛ ፡ አሳቢና ፡ አገልጋይ ፡ ሲሆኑ ፡ ነው ፡ ብለው ፡ ተለያዩ ።

ገረመው ፡ ትምህርቱን ፡ አከናውኖ ፡ በተማረው ፡ ትምህርት ፡ አገሩን ፡ እያገለገለ ፡ በዘመናዊ ፡ ዕውቀት ፡ ራሱን ፡ ለማሳደግ ፡ ሥራ ፡ ፍለጋ ፡ አዲስ ፡ አበባ ፡ መጣ ። በመንፈሳዊ ፡ ትምህርት ፡ የበሰለ ፡ ዕውቀት ፡ ስላለው ፡ በከፍተኛ ፡ ትምህርት ፡ ቤት ፡ አማርኛና ፡ ግእዝ ፡ እንዲያስተምር ፡ ተቀጠረ ።

ዘመናዊ ፡ ትምህርት ፡ ከሚፈተሩትበት ፡ አዳራሽ ፡ ስለ ፡ ገባ ፡ እግዚአብሔርን ፡ አመስግኖ ፡ በድካም ፡ ያገኘውን ፡ ዕውቀቱን ፡ ለወገኖቹ ፡ እያካፈለ ፡ ሊያውቀው ፡ የፈለገውን ፡ ዘመናዊ ፡ ትምህርት ፡ ከመምህራንና ፡ ከፍተኛ ፡ ክፍል ፡ ከሚገኙት ፡ ተማሪዎች ፡ እየተጠያየቀ ፡ በዘመናዊ ፡ ትምህርት ፡ ራሱን ፡ ቻለ ። ዕውቀቱን ፡ በበለጠ ፡ ለማጠናከር ፡ አዘውትሮ ፡ መጽሐፍ ፡ እያነበበ ፡ ከእርሱ ፡ የሚፈለገውን ፡ ዕውቀት ፡ ለወገኖቹ ፡ ሲያካፍል ፡ ርሱም ፡ የሚፈልገውን ፡ ያለ ፡ ችግር ፡ እያገኘ ፡ ሥራውን ፡ በደስታ ፡ ይቀጥል ፡ ጀመር ።

ብዙየሁ ፡ የሚከታተለውን ፡ ትምህርት ፡ አከናውኖ ፡ አዲስ ፡ አበባ ፡ የሚገባበትን ፡ ቀን ፡ ገረመው ፡ ዐውቆት ፡ ስለ ፡ ነበረ ፡ ብዙየሁን ፡ አይሮጥላን ፡ ጣቢያ ፡ ድረስ ፡ ሄዶ ፡ ተቀበለው ።

ገረመው ፡ ለጻፈለት ፡ ደብዳቤ ፡ ብዙየሁ ፡ መልስ ፡ ከልክሎት ፡ ስለ ፡ ነበረ ፡ ካይሮጥላን ፡ ወርዶ ፡ ያላሰበው ፡ ገረመው ፡ ስለ ፡ ተቀበለው ፡ ብዙየሁ ፡ በየው ፡ ጊዜ ፡ አፈረ ። የጥንቱን ፡ ንደኝነት ፡ በማስታወስ ፡ ገረመው ፡ አንገቱ ፡ ላይ ፡ ተጠምጥሞ ፡ ብዙየሁን ፡ በናፍቆት ፡ ሳመው ።

ገረመው ፡ የብዙየሁን ፡ ዕቃ ፡ መኪና ፡ ላይ ፡ በማውጣት ፡ የትሕትና ፡ ሥራ ፡ ፈጽሞ ፡ ከሆቴል ፡ አደረሰውና ፡ ተሰነባብተው ፡ ተለያዩ ።

የተመደበለት ፡ ሥራ ፡ ብዙየሁን ፡ ይጠባበቅ ፡ ስለ ፡ ነበረ ፡ ሥራውን ፡ በቶሎ ፡ ጀመረ ። ለጥቂት ፡ ጊዜ ፡ የተለየውን ፡ አገሩን ፡ እስኪለምድ ፡ የናቱን ፡ መሞት ፡ ገረመው ፡ ብዙየሁ ፡ ሳይነግረው ፡ ቈይቶ ፡ ሥራ ፡ ጀመረና ፡ ከለመደ ፡ በኋላ ፡ የናቱን ፡ ሞት ፡ ነገረው ፡ አረዳው ።

ዘጠኝ ፡ ወር ፡ በሆዱ ፡ ተሸክማ ፤ በታላቅ ፡ ጭንቅ ፡ በምጥ ፡ ወልዳ ፡ ሲታመም ፡ ታማሪ ፡ ሥቃ ፡ በድካም ፡ ያሳደገች ፡ እናት ፡ ፍቅሯ ፡ ከሁሉ ፡ የበለጠ ፡ መሆን ፡ አለበት ። ይህ ፡ ዐይነት ፡ ስሜት ፡ በገረመው ፡ መንፈስ ፡ ስላለ ፡ ብሏል ፡ በናቱ ፡ ሞት ፡ የመረረ ፡ ነፃ ፡ ይሰማዋል ፡ እያለ ፡ ሲያስብ ፡ ሲጨነቅ ፤ ሰው ፡ ከሞተ ፡ ውሃ ፡ ከፈሰሰ ፡ በኋላ ፡ ማልቀስ ፡ ዋጋ ፡ የሌለው ፡ መሆኑን ፡ ብሏል ፡ አስተውሎ ፡ ንፃሁን ፡ መጠነኛ ፡ አደረገ ።

ቤተ ፡ ሰቦቻቸውን ፡ ጠይቀው ፡ እንዲመጡ ፡ ገረመው ፡ ለብሏል ፡ አማካሪው ። ቤተ ፡ ሰቦቻቸው ፡ የሚኖሩበት ፡ አገር ፡ መኪና ፡ የማይገባው ፡ ስለሆነ ፤ በእግሩ ፡ ወይም ፡ በበቅሎ ፡ ሄዶ ፡ ቤተ ፡ ሰቦቹን ፡ ለመጠየቅ ፡ ለብሏል ፡ አዳጋች ፡ ሆነበት ። በዚህ ፡ ምክንያት ፡ ርሱ ፡ ከመሄድ ፡ እነሱ ፡ መጥተው ፡ በጠይቁት ፡ የተሻለ ፡ ሆኖ ፡ ስላገኘው ፡ ሰው ፡ ፈልጎ ፡ እንዲልክባቸው ፡ ለገረመው ፡ መልስ ፡ ሰጠው ።

አባቱ ፡ መንኰሰው ፡ ሰውነታቸውን ፡ በጾምና ፡ በጸሎት ፡ ያደከሙ ፡ ስለ ፡ ሆነ ፡ አዲስ ፡ አበባ ፡ ድረስ ፡ መጥተው ፡ ለመጠየቅ ፡ ከንተ ፡ የበለጠ ፡ ችግር ፡ ይሰማቸዋል ፡ ብሎ ፡ ገረመው ፡ በያስረዳው ፡ አልተቀበለውም ።

በሁኔታው ፡ ገረመው ፡ አዝኖ ፡ ስለ ፡ ተማረው ፡ ትምህርትና ፡ ስለ ፡ ነበረበት ፡ አገር ፡ እንዲያስረዳው ፡ ሊያነጋግረው ፡ ፈለገ ።

ልጅ ፡ ብሏል ፡ በይነ ፡ ሥጋ ፡ የምንገናኝበትን ፡ ቀን ፡ በናፍቆት ፡ ስጠባበቃት ፡ ቸር ፡ እግዚአብሔር ፡ ሁለታችንን ፡ ጠብቆ ፡ ስላገናኘን ፡ በጣም ፡ ደስ ፡ አለኝ ። ከመጣሁ ፡ እስከሁን ፡ ድረስ ፡ ስለ ፡ ትምህርትህና ፡ ስለ ፡ ነበርክበት ፡ አገር ፡ አልነገርክኝም ። በኔ ፡ በኩል ፡ ያው ፡ የምታውቀው ፡ ስለ ፡ ሆነ ፤ የማታውቀው ፡ አዲስ ፡ ነገር ፡ ባለመኖሩ ፡ የምነግርህ ፡ የለም ። ስለዚህ ፡ ባንተ ፡ በኩል ፡ የነበርክበትን ፡ አገር ፡ የሕዝቡን ፡ ኑሮና ፡ የትምህርቱን ፡ ሥራ ፡ አካሄድ ፡ ብትነግረኝ ፡ ከውለታ ፡ እቁጥረዋለሁ ።

ብሏል ፡ በጥያቄህ ፡ መሠረት ፡ ዘርዝራ ፡ ልነግርህ ፡ ባለመቻሌ ፡ አዝናለሁ ። እንደምታውቀው ፡ ሁሉ ፡ በየሰዓት ፡ ዐርብ ፡ የዳንስ ፡ ጨዋታ ፡ ስላለ ፤ ማታ ፡ ለብሼው ፡ የምሄደውን ፡ ልብስ ፡ በማዘጋጀት ፡ ጊዜ ፡ ስለማላገኝ ፡ ነው ። ይሁን ፡ እንጂ ፡ ከሁን ፡ ቀደም ፡ በደብዳቤ ፡ ከገለጥኩልህ ፡ ሌላ ፡ ከብዙ ፡ በጥቂቱ ፡ ልገልጽልህ ፡ እወዳለሁ ።

ያገሩን ፡ ብልጽግናና ፡ ኑሮ ፤ የሥልጣኔውን ፡ አኳኋን ፡ ለመግለጽ ፡ አማርኛ ፡ አላገኛለትም ። ሥራውን ፡ ሁሉ ፡ ሲመለከቱት ፡ በታምራት ፡ የተሠራ ፡ ይመስላል ፡ እንጂ ፡ በሰብአዊ ፡ ፍጥረት ፡ እጅ ፡ የተሠራ ፡ አይመስልም ። አገሩን ፡ አሁን ፡ ካለበት ፡ የሥልጣኔ ፡ ደረጃ ፡ ለማድረስ ፡ ብዙ ፡ ትውልድ ፡ ተለዋውጦበታል ።

ከፅሁፉ ፡ የሚያስደንቀው ፡ የሕዝቡ ፡ ፍቅርና ፡ የሥራና ፡ የመንፈስ ፡ ኅብረት ፡ ነው ። አንዱ ፡ ከንዱ ፡ በሀብት ፡ ከፍ ፡ ቢል ፡ ሌላው ፡ ከዚያ ፡ የሚደርስበትን ፡ መንገድ ፡ በሥራ ፡ ይፈልጋል ፡ እንጂ ፡ አንዱ ፡ ባንዱ ፡ ኅብረት ፡ አይቀናም ። ይህ ፡ ዐይነት ፡ ሥራ ፡ እግዚአብሔር ፡ ከሚወደው ፡ አንዱ ፡ ስለ ፡ ሆነ ፤ ሥራቸው ፡ ያለ ፡ ችግር ፡ ይከናወናል ፡ ይፈጸማል ።

በመንግሥት ፡ የሚመሩ ፡ ትምህርት ፡ ቤቶች ፡ መጠነኛ ፡ ሲሆኑ ፡ የሚበልጡት ፡ ትምህርት ፡ ቤቶች ፡ በሕዝብ ፡ ኅብረታዊ ፡ ሥራ ፡ የሚተዳደሩ ፡ ናቸው ። እያንዳንዱ ፡ ተማሪና ፡ የተማሪ ፡ ወላጅ ፡ ራሱ ፡ እየከፈለ ፡ ያስተምራል ፤ ይማራል ፡ እንጂ ፡ በገራችን ፡ እንደሚደረገው ፡ በመንግሥት ፡ ትክክል ፡ ላይ ፡ ሁሉም ፡ ታዝሎ ፡ በነጻ ፡ ማስተማርና ፡ መማር ፡ የለም ።

በሀብት ፡ የዳበሩት ፡ በላቸው ፡ እንዲሁ ፡ ፋብሪካ ፡ ራሳቸውን ፡ ከሚጠቅሙ ፡ ያገሩን ፡ ሕዝብና ፡ አገራቸውን ፡ በበለጠ ፡ ይጠቅሙታል ፡ እንጂ ፡ በስም ፡ ባለ ፡ ጽጋ ፡ እየተባሉ ፡ በገንዘባቸው ፡ እጃቸውን ፡ አይታሰሩም ።

በገራችን ፡ ሀብት ፡ ለሌለው ፡ ሀብት ፡ ያለው ፡ ከሀብቱ ፡ ቁርባ ፡ ወጪ ፡ ማድረግ ፡ ገንዘቡ ፡ እያሳሳው ፡ ከመንግሥት ፡ ርዳታ ፡ ይጠይቃል ። በዚያ ፡ አገር ፡ ግጥ ፡ ይህ ፡ ዐይነት ፡ ፈጽሞ ፡ የሌለ ፡ ስለ ፡ ሆነ ፤ መንግሥቱ ፡ የገንዘብ ፡ ሆነ ፤ የመሣሪያ ፡ ኃይል ፡ ሊኖረው ፡ የቻለው ፡ በታላላቅ ፡ ሀብታሞች ፡ ገቢ ፡ ነው ።

ሀብታቸው ፡ ሊሰፋ ፡ ንብረታቸው ፡ ሊደረጅ ፡ የቻለው ፡ ያገራቸው ፡ ነጻነት ፡ ተጠብቆ ፡ ሌት ፡ ከቀን ፡ ባለማረፍ ፡ በታላቅ ፡ ትግል ፡ አገራቸውን ፡ በሥራና ፡ በታሪክ ፡ ከፍ ፡ ለማድረግ ፡ የሕዝቦች ፡ አንድነት ፡ አንድ ፡ ሰንሰለት ፡ ተሳስሮ ፡ በተደረገው ፡ የጋራ ፡ ጥረት ፡ እንጂ ፡ ሁሉን ፡ ነገር ፡ ከመንግሥት ፡ ትክክል ፡ ላይ ፡ ጥሎ ፡ በመመልከት ፡ አይደለም ። የሕዝቦች ፡ የጋራ ፡ ትግል ፡ እነሆ ፡ ፍሬ ፡ አፍርቶ ፡ ከራሳቸው ፡ አልፈው ፡ ለሌላ ፡ ስለ ፡ ተረፉ ፡ ዛሬ ፡ የድካማቸውን ፡ ዋጋ ፡ ያለ ፡ አሳብ ፡ በሕይወት ፡ ይመገባሉ ። አንድ ፡ ነገር ፡ ድካም ፡ የሚያስከትለው ፡ እስኪያቋቁሙትና ፡ እስኪይዙት ፡ ድረስ ፡ እንጂ ፡ ከቋቋሙትና ፡ ከያያዙት ፡ በኋላ ፡ ራሱ ፡ በራሱ ፡ እየተፋጨ ፡ ይሰፋል ። ይደረጃል ።

እኔ ፡ የተከታተልኩትን ፡ ትምህርት ፡ እንደገልጽልህ ፡ ጠይቀኸኛል ። እንደምታውቀው ፡ መጀመሪያ ፡ ልከታተለው ፡ የመረጥኩት ፡ ያስተዳደር ፡ (አድሚኒስትሬሽን) ፡ ትምህርት ፡ ነበር ፤ ከዚያ ፡ ከደረስኩ ፡ በኋላ ፤ የቴክኒክ ፡ ትምህርት ፡ ለመማር ፡ አስቤ ፡ ነበር ፤ ነገር ፡ ግን ፡ ስላልሆነልኝ ፤ ያስተዳደር ፡ (አድሚኒስትሬሽን) ፡ ትምህርት ፡ ተከታተልኩ ።

እንግዲህ ፡ የምትፈልገውን ፡ ያስረዳሁ ፡ ስለ ፡ መሰለኝ ፡ ንግግሬን ፡ በዚህ ፡ ማቆም ፡ እወዳለሁ ።

ገረመው ፡ ያገሩንና ፡ የሕዝቡን ፡ ሁኔታ ፡ ስለ ፡ ገለጽክልኝ ፡ አመሰግንን
ለሁ ። ነገር ፡ ግን ፡ በኔ ፡ በኩል ፡ ከስሕተት ፡ የምቁጥረው ፡ ሁለት ፡ ነገሮች ፡
ስላገኘሁብህ ፡ በንተ ፡ ሳላዝን ፡ ሰው ፡ ምን ፡ ዐይነት ፡ ደካማ ፡ ፍጥረት ፡ መሆኑን ፡ ብቻ ፡ አሰብኩ ። ሰው ፡ ከፍጥረት ፡ ሁሉ ፡ የከበረ ፡ እግዚአብሔር ፡ በአ
ምሳሌ ፡ እንዲያውቅ ፡ አድርጎ ፡ እንደ ፡ ፈጠረው ፡ ቅዱሳት ፡ መጻሕፍት ፡ ይነግሩናል ።



ብዙየሁና ፡ ገረመው ፡ በመንደር ፡ ትምህርት ፡ ቤት ፡ ሲማሩ ።

ግብሩን ፡ የተከተልን ፡ እንደ ፡ ሆነ ፡ የተሰጠውን ፡ የዕውቀትና ፡ የሀብት ፡
ጸጋ ፡ ጠብቆ ፡ ስሙን ፡ ለታሪክ ፡ ሕይወቱን ፡ ለሥራ ፡ ሳያውል ፡ ከንቱ ፡
ነገር ፡ ሲከተልና ፡ ሲያሳድድ ፡ ይታያል ።

አቆተ ፡ ማን ፡ እንደ ፡ ሆነክ ፤ እኔ ፡ ማን ፡ እንደ ፡ ሆነኩ ፤ እኔን ፡ ካንተ ፤
አንተን ፡ ከእኔ ፡ የበለጠ ፡ በቅርብ ፡ የሚያውቅ ፡ የለም ። ሰው ፡ መሆናችንን ፡
ያስጠላኝ ፡ ደካማ ፡ አባትህንና ፡ የሚወዱህን ፡ ቤተ ፡ ሰባትህን ፤ የተወለድክ
በባትን ፡ መንደርና ፡ የትምህርት ፡ ጣዕም ፡ ያቀመሰችህን ፡ ቀበሌ ፡ ሄደን ፡
እንድናይ ፡ ስጦታችሁ ፤ ነገ ፡ እንዳርጌ ፡ ጨርቅ ፡ በጉድጓድ ፡ የሚጣለው ፡
ሥጋህ ፡ በመንገድ ፡ ይጉሳቁላል ፡ ብለህ ፡ መኪና ፡ ከሌለ ፡ አልሄድም ፡
ብለህ ፡ ላክባቸውና ፡ ይፈልጉ ፡ ደካማ ፡ አባቴና ፡ ቤተ ፡ ሰባቴ ፡ መጥተው ፡
ይጠይቁኝ ፡ አልክ ።

አንተ ፡ አሁን ፡ ብትረሳው ፡ የተወለድንበት ፡ መንደር ፡ የማትረሳን ፤
ከዚያም ፡ በወሰን ፡ የለህና ፡ በደባልቄ ፡ ላይ ፡ ያየነው ፡ መጥፎ ፡ ጠባይ ፡ እንደ ፡
ተላላፊ ፡ ሸሽታ ፡ እንዳይጋባብን ፡ ለትምህርት ፡ ወደ ፡ ጉንደር ፡ ስንጓዝ ፡
የዕለት ፡ ራት ፡ ለመፈለግ ፡ ወደ መንደር ፡ ጉራ ፡ ባልን ፡ ጊዜ ፡ በውሻ ፡ የተ
ነከስከውን ፤

ጉንደር ፡ ደርሰን ፡ ከትምህርት ፡ ቤቱ ፡ አስተዳዳሪ ፡ ቀጥሎም ፡ ካባትህ ፡
ከአባ ፡ ወልደ ፡ መስቀል ፡ የተንቁረቁረልንን ፡ ምክር ፤

የበለጠ ፡ ዕውቀት ፡ ለመፈለግ ፡ ተለይተኸን ፡ ወደ ፡ አዲስ ፡ አበባ ፡ ስት
መጣ ፤ የሰው ፡ ደም ፡ ማፍሰስ ፡ ተግባራቸው ፡ ከሆነ ፡ ወንበዴዎች ፡ እጅ ፡
ወድቀህ ፡ የደረሰብህን ፡ የመከራ ፡ ጨለማ ፤

ይህንና ፡ ይህን ፡ የመሰለውን ፡ የመከራና ፡ የችግር ፡ ጊዜ ፡ በስንት ፡
ዓመት ፡ ውስጥ ፡ ረሳኸው ።

ሰው ፡ የዕውቀትና ፡ የታሪክ ፡ ጌታ ፡ የሚሆነው ፡ ሰውነቱን ፡ በብዙ ፡
መከራ ፡ ካስፈተነ ፡ በኋላ ፡ ነው ። ይህ ፡ ዐይነት ፡ ፈተና ፡ የደረሰበት ፡ ሰው ፡
በሚሠራበትና ፡ ስሙን ፡ ለታሪክ ፡ ሕይወቱን ፡ ለሥራ ፡ በሚያውልበት ፡
ዘመኑ ፡ ጠቃሚ ፡ ያልሆነ ፡ ነገር ፡ ሲከተል ፡ እጅግ ፡ ያሳዝናል ።

አገራችን ፡ በቴክኒክ ፡ ወደ ፡ ኋላ ፡ የቀረች ፡ መሆኗን ፤ ሌላውን ፡ ዓለም ፡
ያየኸው ፡ እንኳን ፡ አንተና ፡ እኛም ፡ ዐውቀነዋል ። አገራችንን ፡ በቴክኒክ ፡
ከፍ ፡ ለማድረግ ፡ የቴክኒክ ፡ ትምህርት ፡ የተማሩ ፡ ልጆች ፡ ያስፈልጋሉ ።
ነገር ፡ ግን ፡ አንተ ፡ ብቻ ፡ ሳትሆን ፡ የቴክኒክ ፡ ትምህርት ፡ ለመማር ፡ ዝን
ባሌ ፡ ያላቸው ፡ ብዙ ፡ ልጆች ፡ የሉም ።

ሰው ፡ መንፈሱ ፡ እንደ ፡ መራው ፡ የመሰለውን ፡ ትምህርት ፡ መከታተል ፡
አለበት ። ነገር ፡ ግን ፡ በተማረውና ፡ በወቀው ፡ አገሩን ፡ ለመርዳት ፡ መል
ካም ፡ ፈቃድና ፡ ትጋት ፡ እንዲኖረው ፡ ያስፈልጋል ። አንተ ፡ በተማርከው ፡
ትምህርት ፡ ላገርህ ፡ አገልግሎት ፡ ሳትሰጥ ፡ ቁም ፡ ነገር ፡ የሌለውን ፡ ዳንስ ፡
ቁም ፡ ነገር ፡ እንዳለው ፡ ቁጥረህ ፡ ልብህ ፡ በመማረኩ ፡ አዘንኩ ።

አብረን ፡ በነበርንበት ፡ ዘመን ፡ የሌለብህን ፡ ጠባይ ፡ ሲገኝ ፡ ማጤስና ፡ መደነስ ፡ ደቅለህ ፡ መጥተህል ፡ አባቶች ፡ ያቁዩትን ፡ ልማድ ፡ ሁሉንም ፡ መከተል ፡ እንኳን ፡ ባይቻል ፡ ጠቃሚ ፡ የሆነውንና ፡ ሊሻሻል ፡ የሚገባውን ፡ እያበጠፋ ፡ ማሻሻል ፡ ነው ፡ እንጂ ፡ የባዕድ ፡ አገር ፡ ልማድ ፡ መማር ፡ አይጠቅምም ። በትምህርት ፡ ቤት ፡ በነበርንበት ፡ ዘመን ፡ በሰውነትህ ፡ ላይ ፡ ይታይ ፡ የነበረውን ፡ መንፈሳዊ ፡ ሥራ ፡ አውልቀህ ፡ በሰው ፡ አገር ፡ ጥለኸው ፡ መጥተሃል ።

ከዳንስና ፡ ይህን ፡ ከመሰለው ፡ ጠቃሚ ፡ ካልሆነው ፡ ነገር ፡ ሰውነትህን ፡ አርቀህ ፡ ባገር ፡ ውስጥና ፡ በውጪ ፡ አገር ፡ በመንግሥት ፡ ሒሳብ ፡ እንድትማር ፡ ዕድል ፡ የሰጡህን ፡ የቀለም ፡ አባትህን ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴንና ፡ እናት ፡ አገርህን ፡ ከልብ ፡ ርዳ ። ባንተ ፡ ስም ፡ የወጣውን ፡ ገንዘብ ፡ ዋናውን ፡ ከነወለዱ ፡ ላገርህ ፡ ለመክፈል ፡ የምትችለው ፡ ከልጅነት ፡ ጠባይ ፡ በራቀ ፡ በታላቅ ፡ የሰውነት ፡ ጠባይ ፡ ሰውነትህን ፡ ሸፍነህ ፡ በምታበረክተው ፡ የሥራ ፡ ፍሬ ፡ ነው ።

ይህን ፡ ሳታደርግ ፡ አሁን ፡ በምመለከተው ፡ በዳንስ ፡ ፍቅር ፡ የተመራህ ፡ እንደሆነ ፡ የአእምሮና ፡ የመንፈስ ፡ ደካማ ፡ ሆነህ ፡ በስምህ ፡ የወጣው ፡ ገንዘብ ፡ በአሳት ፡ እንደ ፡ ተቃጠለ ፡ ይቈጠራል ።

ብዚህ ፡ ሰው ፡ ጣዕሙንና ፡ ለዛውን ፡ የማያውቀውን ፡ ነገር ፡ ሰው ፡ ሲያደርገው ፡ ሲያይ ፡ እንደነውርና ፡ እንደ ፡ ኅጤአት ፡ ይቈጥረዋል ። ሰው ፡ በዚህ ፡ ዓለም ፡ ሲኖር ፡ ሕይወቱን ፡ በደስታ ፡ ካላሳለፈ ፡ ሕይወት ፡ አለኝ ፡ ሊል ፡ አይችልም ። የሙዚቃው ፡ ጣዕመ ፡ ዜማ ፡ የሰውን ፡ የልብ ፡ ስሜት ፡ ይቀስቅሳል ። በዚህ ፡ ላይ ፡ ሰውነትን ፡ እያንቀሳቀሱ ፡ ዳንስ ፡ ማድረግ ፡ ከዘመናዊው ፡ ሥልጣኔ ፡ አንዱ ፡ መሆኑ ፡ ታወቆ ፡ ዓለም ፡ በሙሉ ፡ ተስማምቶ ፡ እየደነሰ ፡ ይደሰትበታል ።

ተያይዞ ፡ እየተንጎራደዱ ፡ መደነስ ፡ ይቅር ፡ እንጂ ፡ ባገራችን ፡ በየጥቃቅኑ ፡ ጉዳዮች ፡ በየመንደሩ ፡ ዘፈን ፡ ሲቀልጥ ፡ ይውላል ፡ ያድራል ። ስለሌላው ፡ ንግግርህ ፡ መልስ ፡ ከምስጥህ ፡ በልሰጥህ ፡ እወዳለሁ ።

ገረመውና ፡ ብዚህ ፡ በንግግር ፡ ሳይገባቡ ፡ ተለያዩ ። ብዚህ ፡ የዳንስ ፡ ፍቅር ፡ በጣም ፡ ስላጠቃው ፡ እያሳደደ ፡ መደሰትን ፡ ወደደ ። የዳንስ ፡ አዘማች ፡ መጠጥ ፡ ስለ ፡ ሆነ ፡ ቀስ ፡ በቀስ ፡ ብዚህ ፡ ከመሓል ፡ እጁ ፡ ውስጥ ፡ አግብቶ ፡ ስለ ፡ ያዘው ፡ ዊስኪ ፡ ያለውን ፡ መጠጣት ፡ ጀመረ ፡ ከዚህ ፡ በኋላ ፡ የአእምሮና ፡ የመንፈስ ፡ ደካማነት ፡ እየተሰማው ፡ ወደ ፡ ሥራ ፡ ከሚሄድበት ፡ ጊዜ ፡ በየምክንያቱ ፡ የሚቀርበት ፡ ጊዜ ፡ በልጦ ፡ በሥራ ፡ አለቆቹ ፡ ዘንድ ፡ ዝቅ ፡ ያለ ፡ ግምት ፡ ተወሰደበት ።

ገረመው ፡ በቅርብ ፡ እየተከታተለ ፡ ሁኔታውን ፡ ሲያጠና ፡ አባቱ ፡ አባ፡ ወልደ ፡ መስቀል ፡ ሊጠይቁት ፡ መጡ ። ከገረመው ፡ ጋራ ፡ ተገናኝተው ፡ ከተጨዋወቱ ፡ በኋላ ፡ ወደ ፡ ብዚህ ፡ ቤት ፡ ወሰዳቸውና ፡ ተገናኙ ። አባቱ ፡ ፍቅራቸውንና ፡ ናፍቆታቸውን ፡ ለብዚህ ፡ በኃይል ፡ ሲገልጡለት ፡ ርሱ ፡ ቸል ፡ ባለ ፡ መንፈስ ፡ ስለ ፡ ተቀበላቸው ፡ አዘኑ ። ከርሱ ፡ ጋራ ፡ በቤቱ ፡ ከሚቀመጡ ፡ ከገረመው ፡ ጋራ ፡ ተቀምጠው ፡ እየመጡ ፡ ቢጠይቁት ፡ ወደደ ። ላይኑ ፡ እንደ ፡ ጠላቸው ፡ ባወቁ ፡ ጊዜ ፡ ወደ ፡ ቤታቸው ፡ በቶሎ ፡ መመለስን ፡ መረጡ ። ሁኔታውን ፡ መዝነው ፡ ከደረሱበት ፡ በኋላ ፡ በብዚህ ፡ ጠባይ ፡ ልቤ ፡ በኃዘን ፡ ስለ ፡ ተነከ ፡ ወደ ፡ ቤቱ ፡ በቶሎ ፡ ለመሄድ ፡ እፈልጋለሁ ። ከመሄዴ ፡ በፊት ፡ ለተወሰነ ፡ ጊዜ ፡ እነጋግሬው ፡ ተስፋ ፡ ቁርጫፍ ፡ ልሂድ ፡ ብለው ፡ ለገረመው ፡ አማከሩት ። ገረመው ፡ አሳባቸውን ፡ ደግፎ ፡ ሁለቱ ፡ እንዲነጋገሩ ፡ አደረገ ።

ልጄ ፡ ብዚህ ፡ ትምርትህን ፡ ጨርሰህ ፡ የምትመጣበትና ፡ የምንገናኝበት ፡ ቀን ፡ ናፍቃችን ፡ ነበር ፡ እንደ መጣህ ፡ ውለህ ፡ ሳታድር ፡ መጥተህ ፡ ትጠይቀኛለህ ፡ ብዬ ፡ ተስፋ ፡ ከማድረጌ ፡ በላይ ፡ የናትህን ፡ ሞት ፡ ሰምተህ ፡ ከቶ ፡ አንድ ፡ ቀን ፡ ውለህ ፡ ታድራለህ ፡ አላልኩም ፡ ነበር ፡ ነገር ፡ ግን ፡ ልብህ ፡ በጭካኔ ፡ ስለ ፡ ደነደነ ፡ የወለደ ፡ ሆኖ ፡ ልጄ ፡ ቢበድለው ፡ በደሉ ፡ ጠልቆ ፡ የማይሰማው ፡ ስለ ፡ ሆነ ፡ በደካማ ፡ ጉልበቱ ፡ አንተን ፡ ልጠይቅ ፡ መጣሁ ። ከመጣሁም ፡ ሁኔታህን ፡ ብመለከት ፡ ላይንህ ፡ እንኳ ፡ ጠላኸኝ ። ጐንደር ፡ በነበርክ ፡ ጊዜ ፡ ልጠይቅህ ፡ መጥቼ ፡ ያደረግህልኝ ፡ አቀባበል ፡ ትዝ ፡ ይልህ ፡ ይሆን ?

አለባበስህና ፡ ጠባይህ ፡ ከመለወጡ ፡ በቀር ፡ ያው ፡ የማውቅህ ፡ ልጄ ፡ ብዚህ ፡ ነህ ። አኔንስ ፡ ብታሳዝንኝ ፡ ኀዘኔን ፡ ፍቅርህ ፡ አሸንፎ ፡ እረሳዋለሁ ፡ እተወዋለሁ ፡ ወደ ፡ ውጪ ፡ አገር ፡ ከመሄድህ ፡ በፊት ፡ ስለ ፡ አገርህ ፡ ልታደርግላት ፡ የገባህላትን ፡ ቃል ፡ ኪዳን ፡ ለመፈጸም ፡ ምን ፡ ዐይነት ፡ ዕውቀት ፡ ይዘህ ፡ መጣህ ?

እንደ ፡ ሰማውትና ፡ በጥቂት ፡ ጊዜ ፡ ውስጥ ፡ እንዳየሁህ ፡ የዳንስና ፡ ልዩ ፡ ልዩ ፡ ጠባዮች ፡ ደቅለሃል ። ለሥጋ ፡ ፈቃድህ ፡ አገልጋይ ፡ ትሆን ? ወይስ ፡ ቁም ፡ ነገር ፡ ለተመላ ፡ ላገርህ ፡ አገልጋይ ፡ ሆነህ ፡ አንተ ፡ ነገ ፡ ስታልፍ ፡ ሕያው ፡ ሆና ፡ ሳታልፍ ፡ ለምትኖር ፡ አገርህ ፡ የሚጠቅም ፡ ለስምህ ፡ መታሰቢያ ፡ የሚሆን ፡ ሥራ ፡ ትሠራለህ ?

ይህንን ፡ ያልኩት ፡ ሰው ፡ ለሥጋና ፡ ለመንፈስ ፡ አገልጋይ ፡ መሆን ፡ አይችልም ። መድኀኒታችን ፡ ሰው ፡ ለሁለት ፡ ጌታ ፡ አይዝም ፡ ሲል ፡ መለኮታዊ ፡ በሆነ ፡ ቃሉ ፡ ነግሮናል ፡ አስተምሮናል ።

ወላጅ ፡ ልጁን ፡ በያስተምር ፡ የተረገመ ፡ ይሆናል ። ነገር ፡ ግን ፡ ከኛ ፡ ከወላጅ ፡ አብልጠው ፡ የሚያስቡ ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ የዘር ፡ የሃይማኖት ፡ ምርጫ ፡ ሳይከተሉ ፡ የሁላችንንም ፡ ልጆች ፡ በኑሮ ፡ ጠብቀው ፡ በትምህርት ፡ አሳደጉ ።

ገበሬ ፡ በድካሙ ፡ የዘራው ፡ ዘር ፡ ሁሉም ፡ ፍሬ ፡ ሊሰጥ ፡ አይችልም ። ከፍሬው ፡ ጋራ ፡ እንክርዳድ ፡ ተቀላቅሎ ፡ ይበቅላል ። ገበሬው ፡ ፍሬውን ፡ ሰብስቦ ፡ ሲጠቀም ፡ ፍሬ ፡ ያልሆነውን ፡ እንክርዳዱን ፡ አንጓሎ ፡ ይጥለዋል ።

አንዲሁም ፡ ግርማዊነታቸው ፡ በብዛት ፡ ከዘሩት ፡ ፍሬ ፡ የሆነው ፡ ዋጋውን ፡ ሲያገኝ ፡ ፍሬ ፡ በመሆን ፡ ፋንታ ፡ እንክርዳድ ፡ የሆነው ፡ በውርደት ፡ ሚዳ ፡ ላይ ፡ ይጣላል ። ያንተን ፡ አካሄድ ፡ እንደተመለከትኩት ፡ ከእንክርዳዶቹ ፡ አንዱ ፡ ሳትሆን ፡ አትቀርም ። እረግሜህና ፡ እርሜንም ፡ አውጥቼ ፡ ከመሄዴ ፡ በፊት ፡ ዳንስ ፡ ሲጋራ ፡ ማጠስ ፡ አጽዋማትን ፡ መዳፈር ፡ እነዚህንና ፡ እነዚህን ፡ የመሳሰሉትን ፡ ነገሮች ፡ ትተህ ፡ በተማ ከው ፡ ትምህ ት ፡ አገርህን ፡ ንጉሠ ፡ ነገሥትህን ፡ በቅንነትና ፡ በትጋት ፡ ለማገልገል ፡ በልጅነት ፡ አእምሮህ ፡ ሩጥ ።

ሥልጣኔ ፡ ነው ፡ እያልክ ፡ ደቅለህ ፡ ያመጣኸውን ፡ ጠባይ ፡ ካላረምክ ፡ ከኔ ፡ ከባትህ ፡ እርግማን ፡ ይልቅ ፡ አንቀባርሬ ፡ ያስተማረችህ ፡ አገርህ ፡ ትረግምሃለች ።

አባ ፡ ወል ፡ ደመስቀል ፡ ለብዚየሁ ፡ ይህን ፡ ከባድ ፡ ንግግር ፡ ሲያሰሙት ፡ ገረመው ፡ ያዳምጥ ፡ ነበር ። ብዚአየሁ ፡ የትካዜ ፡ እንቅልፍ ፡ ይዘት ፡ ምንም ፡ መልስ ፡ ሳይሰጥ ፡ የቀረውን ፡ ገረመው ፡ አከታትሎ ፡ መናገር ፡ ፈለገ ።

አባታችን ፡ አባ ፡ ወልደ ፡ መስቀል ፡ ምክርም ፡ ከቅባት ፡ የበለጠ ፡ ሰውነትን ፡ ሠርሥሮ ፡ ያርሳል ። ብዚአየሁ ፡ ትምህርት ፡ ሳያንሰው ፡ ደቅሎት ፡ በመጣው ፡ ጠባይ ፡ ምክንያት ፡ አምርረው ፡ ሲናገሩ ፡ ሦስቱን ፡ ነገሮች ፡ ካልተገኙ ፡ ረግመውትና ፡ እርምጃን ፡ አውጥተው ፡ እንደሚሄድ ፡ ገልጸውለታል ።

በሥጋ ፡ ፈቃድ ፡ የተመረዘ ፡ ጠባይ ፡ መርዘ ፡ ከሰውነት ፡ ላይ ፡ ቶሎ ፡ ሊነቀል ፡ አይችልም ። ከሥጋ ፡ ጋራ ፡ ከታተመ ፡ ጠባይ ፡ ለመለያየት ፡ ረዥም ፡ ጊዜ ፡ ያስፈልጋል ። ብዚአየሁ ፡ በምክርዎና ፡ በምክሬ ፡ የሚድን ፡ ቢሆን ፡ ጥቂት ፡ ጊዜ ፡ ከኔ ፡ ጋራ ፡ ቁይተው ፡ ፅለት ፡ በፅለት ፡ ሁኔታውን ፡ እየተከታተልን ፡ ለማስጣል ፡ እንሞክር ።

ሰውን ፡ ከጨዋታ ፡ ፈጽመህ ፡ ተለይ ፡ ማለት ፡ እጅህንና ፡ እግርህን ፡ ታስረህ ፡ በወሀኒ ፡ ቤት ፡ ተቀመጥ ፡ ማለት ፡ ነው ። ዓለም ፡ ዓለም ፡ ነውና ፡ ሁሉንም ፡ ነገር ፡ በመጠኑ ፡ ጊዜና ፡ ሰዓት ፡ ለይቶ ፡ ማድረግ ፡ ያስፈልጋል ።

በብዚየሁ ፡ የጠላነው ፡ ጊዜና ፡ ሰዓት ፡ ሳይለይ ፡ ዳንስ ፡ አለ ፡ ከተባለ ፡ ያለበትን ፡ እያሸተተ ፡ ላገሩ ፡ ለንጉሠ ፡ ነገሥቱ ፡ ለወገኑ ፡ ጠቃሚ ፡ የሚሆን ፡ ሥራ ፡ ሊሠራ ፡ የሚችልበትን ፡ ጊዜውን ፡ አባክኖ ፡ አእምሮውንና ፡ መንፈስን ፡ የሚያደክም ፡ ከንቱ ፡ ነገር ፡ ስለተከተለ ፡ መዝናና ፡ መጥና ፡ እንዲራመድ ፡ ነው ።

ከርስዎ ፡ መምጣት ፡ በፊት ፡ የተቻለኝን ፡ ምክር ፡ አካፍዬው ፡ ነበር ፤ ነገር ፡ ግን ፡ የሙዚቃው ፡ ጣዕመ ፡ ዜማ ፡ በይገባህ ፡ ነው ፡ እንጂ ፡ ቢገባህ ፡ ኑሮ ፡ አትናገረኝም ፡ ነበር ፡ አለ ።

አገራችንን ፡ በዚህ ፡ ዐይነት ፡ መንገድ ፡ እንጠቅማትም ። ለተከታዩ ፡ ትውልድ ፡ ይህን ፡ ዐይነት ፡ ማቂየት ፡ ታሪክ ፡ አይሆንም ። ስማቸውን ፡ ለታሪክ ፡ ሕይወታቸውን ፡ ለሥራ ፡ መሥዋዕት ፡ አድርገው ፡ ያለፉት ፡ የታሪክ ፡ ሰዎች ፡ ይህን ፡ ዐይነት ፡ መንገድ ፡ ተከትለው ፡ አይደለም ። አባቶቻችን ፡ ያገራቸውን ፡ ታሪክና ፡ ነጻነት ፡ ሳያስደፍሩ ፡ ጠብቀው ፡ ለኛ ፡ ያስተላለፉት ፡ ይህን ፡ ከመሳሰለ ፡ ርቀው ፡ በአእምሮዋቸው ፡ ላገር ፡ የሚጠቅም ፡ ሥራ ፡ በማሰብ ፡ ሠርተው ፡ ነው ።

የዳንስ ፡ ጨዋታ ፡ ከዘመናዊ ፡ ሥልጣኔ ፡ እንደ ፡ አንዱ ፡ ተቂጥሮ ፡ በሠለጠኑት ፡ የዓለም ፡ ክፍል ፡ አገሮች ፡ የሚኖሩ ፡ ሰዎች ፡ እንደሚደሰቱና ፡ የዚህ ፡ ተከፋይ ፡ ያልሆነ ፡ ሥልጣኔ ፡ እንዳልተቀበለ ፡ ይገመታል ፤ ተገምቶዋል ።

በሌላው ፡ የዓለም ፡ ክፍል ፡ የሚኖሩ ፡ ሕዝቦች ፡ ከዳንስ ፡ በፊት ፡ አገራቸው ፡ የሚታረርበትን ፡ የሕዝቡ ፡ ኑሮ ፡ እውነተኛ ፡ ሕይወታዊ ፡ ኑሮ ፡ የሚያገኝበትን ፡ ከራሳቸው ፡ ተርፈውና ፡ አልፈው ፡ ለሰው ፡ ቀርቶ ፡ ለእንስሳ ፡ ኑሮ ፡ አስፈላጊውን ፡ ምቹት ፡ ካደረጉና ፡ ታሪክ ፡ የያዙ ፡ ሥራ ፡ ከሠሩ ፡ በኋላ ፡ ከምቹትና ፡ ከደስታ ፡ ብዛት ፡ በዳንስ ፡ ጨዋታ ፡ መደሰት ፡ ፈለጉ ።

ሰው ፡ ሠርቶ ፡ በላቡ ፡ በገኘው ፡ ውጤት ፡ መደሰት ፡ አለበት ። ነገር ፡ ግን ፡ ያልሠራው ፡ ከሠራው ፡ ጋራ ፡ በእጁ ፡ በልተሠራ ፡ በሰው ፡ ጌጥ ፡ አጊጦ ፡ ዳንስን ፡ ከማብዛት ፡ በሌላው ፡ የዓለም ፡ ክፍል ፡ የሚኖሩ ፡ ሰዎች ፡ እንዴት ፡ አድርገው ፡ ሠርተው ፡ ከዚህ ፡ እንደደረሱ ፡ ከፍ ፡ ባለ ፡ የአእምሮ ፡ አስተዋይነት ፡ እየመረመሩ ፡ መሥራት ፡ ይገባል ።

እስከነተረቱ ፡ የሰው ፡ ወርቅ ፡ አያደምቅ ፡ ነው ፤ የፅለት ፡ ልብስ ፡ ለመሥራት ፡ ያልቻለ ፡ አንድ ፡ ሕዝብ ፡ የሥራ ፡ ኅይለን ፡ ሁሉ ፡ አንድ ፡ ዐይነት ፡ ዓላማ ፡ በተከተለ ፡ መንገድ ፡ ላይ ፡ በመተባበር ፡ ጥሎ ፡ በማናቸውም ፡ ሁኔታ ፡ ከጎረቤትና ፡ ከሌላም ፡ የዓለም ፡ ክፍል ፡ ሕዝቦች ፡ ጋራ ፡ መወዳደር ፡ አለበት ።

የኔ ፡ አባትና ፡ ርስዎ ፡ በንግድና ፡ በግብርና ፡ ሥራ ፡ የተፈጥሮ ፡ ዓደኞች ፡ ሕንጻይ በላዊ ፡ ችሁ ፡ ታደርጉት ፡ የነበረው ፡ ውድድርና ፡ ትግል ፡ ውል ፡ ይለኛል ።

የእናንተ ፡ ውድድር ፡ ለሁለት ፡ ሰው ፡ ቤተ ፡ ሰብ ፡ ንብረት ፡ ነው ። ስለ ፡ አገር ፡ እድገት ፡ የሚደረገው ፡ ንግግር ፡ የካያ ፡ ሚሊዮን ፡ ሕዝብን ፡ ኑሮ ፡ የሚያሳድግና ፡ ያገርን ፡ ታሪክ ፡ ከፍ ፡ የሚያደርግ ፡ የሕይወት ፡ መስዋዕት ፡ የሚጠይቅ ፡ ታላቅ ፡ ሥራ ፡ ነው ። ለዚሁም ፡ «ከትልቅ ፡ ወይም ፡ ከትንሽ ፡ ተወለድኩ ፡ ማለት ፡ ሞያ ፡ አይደለም ። ራሱን ፡ በሥራ ፡ መውለድ ፡ ግን ፡ ታላቅ ፡ ሞያ ፡ ነው ።» የተባለውን ፡ ንጉሣዊ ፡ ቃል ፡ እንመልከት ።

በመንፈሳዊና ፡ በሥጋዊ ፡ ለታላቅ ፡ ክብር ፡ የተመረጡና ፡ የሚመረጡ ፡ ሰዎች ፡ በትውልድ ፡ ትልቅነት ፡ አይደለም ። ስማቸውና ፡ ታሪካቸው ፡ በዓለም ፡ ሁሉ ፡ በክብር ፡ ሲጠራ ፡ የሚኖረው ፡ የመድኃኒታችን ፡ ደቀ ፡ መዛሙርት ፡ ፀሥራ ፡ ሁለቱ ፡ ሐዋርያት ፡ ሕይወታዊ ፡ ኑሮዎቻቸውን ፡ ለመደገፍ ፡ ሥራቸውን ፡ ሲቀጥሉ ፡ ሁሉንም ፡ ትተው ፡ እንዲከተሉት ፡ ስለመረጣቸው ፡ በሥራቸው ፡ የዓለም ፡ ብርሃን ፡ ናችሁ ፡ የሚል ፡ ታላቅ ፡ ክብርና ፡ ስም ፡ በመጨረሻ ፡ አገኙ ።

ዳንስና ፡ ከዚህ ፡ ጋራ ፡ የተያያዘውን ፡ ግብር ፡ የወደዱ ፡ አገራቸውን ፡ ለጥፋት ፡ ሕይወታቸውን ፡ በሞት ፡ አስቀዋዩ ፡ ይባል ፡ እንደ ፡ ሆነ ፡ እንጂ ፡ ላገራቸውና ፡ ለወገናቸው ፡ ጠቃሚ ፡ ሥራ ፡ ሠርተው ፡ አለፉ ፡ የሚል ፡ ታሪክ ፡ አላነበብንም ። ሃይማኖትን ፡ ለሚክዱ ፡ ጽድቅን ፡ ለሚጠሉ ፡ ነጠ አትን ፡ ለሚወዱ ፡ ሰዎች ፡ ግን ፡ ፍጻሜው ፡ መቅሠፍትና ፡ ጥፋት ፡ ነው ፡ ተብሎ ፡ የተጻፈውን ፡ አንብባለን ።

ገረመው ፡ ከዚህ ፡ በላይ ፡ በደረገው ፡ አገላለጽ ፡ አባ ፡ ወልደ ፡ መስቀል ፡ ተደስተው ፡ ብዚህ ፡ መልስ ፡ ከመስጠቱ ፡ በፊት ፡ መናገር ፡ ፈለጉ ።

አባ ፡ ወልደ ፡ መስቀል ፡ የሰው ፡ ዕድል ፡ በንድ ፡ በኩል ፡ ሲቃና ፡ በንድ ፡ በኩል ፡ ይናዳል ። በመጀመሪያ ፡ የተገኘ ፡ ዕድል ፡ እንዳይሰበር ፡ ባለቤቱ ፡ በንቃት ፡ ካልጠበቀ ፡ ከተሰበረ ፡ በኋላ ፡ ለመጠገን ፡ ያስቸግራል ። ሰው ፡ የዕድሉን ፡ በር ፡ ከፋችና ፡ ዘጊ ፡ ራሱ ፡ መሆኑን ፡ እየዘነጋ ፡ ወድቆ ፡ ከተሰበረ ፡ በኋላ ፡ በሰው ፡ ያማርራል ።

የብዚህ ፡ የመጀመሪያ ፡ ዕድሉና ፡ አሁን ፡ ያለበት ፡ ሲመዘዝን ፡ ወድቆ ፡ ሊሰበር ፡ በንድ ፡ እግሩ ፡ ብቻ ፡ ተንጠልጥሎ ፡ ቆሞዋል ። ከእግዚአብሔርና ፡ ከእግዚአብሔር ፡ እንደራሴ ፡ ከምድራዊ ፡ ንጉሥ ፡ የተሰጠውን ፡ ጸጋ ፡ የማይጠብቅ ፡ ውለታ ፡ አጥፊ ፡ ሆኖ ፡ በዚህ ፡ ዓለምና ፡ በወዲያኛው ፡ ዓለም ፡ የማይታመን ፡ መድረሻና ፡ መጠጊያ ፡ የሌለው ፡ ከንቱ ፡ ሰው ፡ ነው ።

ሥጋቸውን ፡ በዘፈነና ፡ በዳንስ ፡ በዚህ ፡ ዓለም ፡ ያስደሰቱና ፡ የሚያስደስቱ ፡ አነማን ፡ ተጠቀሙ ፡ ሰዶምና ፡ ገሞራ ፡ በዘፈናቸውና ፡ በዳንሳቸው ፡ በነጠአት ፡ ሠክረው ፡ ታላቅ ፡ መቅሠፍት ፡ ወረደባቸው ፡ እንጂ ፡ ምን ፡ አገኙ ። ሰው ፡ ከነጠአት ፡ የማይነጸ ፡ ደካማ ፡ ፍጥረት ፡ መሆኑን ፡ የፈጠረው ፡ አምላክ ፡ ስለሚያውቅ ፡ በንስሐ ፡ ከለመኑት ፡ መሐሪ ፡ ስለ ፡ ሆነ ፡ ነፃዬን ፡ በጾም ፡ በጸሎትና ፡ በካዘን ፡ ቀጣውን ፡ በምሕረት ፡ መለሰላቸው ። አንተንም ፡ በንግግር ፡ ዱላ ፡ የምንደበድብህ ፡ ከዳንስ ፡ ጋራ ፡ መጠጥ ፡ ከመጠጥ ፡ ጋራ ፡ ዝሙትና ፡ ክፉ ፡ መሥራት ፡ በሥክር ፡ የትም ፡ ወድቆ ፡ ማደር ፡ ይህን ፡ የመሰለ ፡ ውርደት ፡ አግኝቶህ ፡ እንዲህ ፡ ነበር ፡ ከመባል ፡ እንድትድን ፡ ባደረግኸው ፡ ተጸጽተህ ፡ ወደፊት ፡ አካሄድህን ፡ እንድታሻሻል ፡ ነው ።

ከመጣሁ ፡ እስከሁን ፡ እንደተመለከትኩህ ፡ ከሌሊቱ ፡ እስከ ፡ ፀሥራ ፡ አንድ ፡ ሰዓት ፡ በውጪ ፡ ታመሻለህ ። ከሳምንት ፡ አንድ ፡ ቀን ፡ በዕለተ ፡ ሰንበት ፡ እሁድ ፡ ወደ ፡ ቤተ ፡ እግዚአብሔር ፡ ሄደህ ፡ ከፈጣሪህ ፡ ጋራ ፡ የምትነጋገርበት ፡ ቀን ፡ ሲሆን ፡ ይህን ፡ ቀን ፡ የዳንስ ፡ መደነሻ ፡ ቀን ፡ አድርሻዋል ። ቤተ ፡ ክርስቲያን ፡ ማለት ፡ ትርጓሜው ፡ የክርስቲያን ፡ ቤት ፡ ማለት ፡ ነው ። የትም ፡ ዘረን ፡ ከቤታችን ፡ ሳንገባ ፡ አናድርም ። ይልቁንም ፡ በሕይወታዊ ፡ አቋቋማችን ፡ የጠላነውን ፡ ቤተ ፡ ክርስቲያን ፡ በሞትን ፡ ጊዜ ፡ አስከፊናችን ፡ ያለውድ ፡ በግድ ፡ ይሄዳል ።

መማርና ፡ ማወቅ ፡ የእግዚአብሔርን ፡ መንገድ ፡ አያሳስትም ። በትምህርት ፡ አልበሰሉም ፡ የተባሉና ፡ የሚባሉ ፡ ይህን ፡ ዓለም ፡ የፈጠረ ፡ እግዚአብሔር ፡ ሌሊትና ፡ ቀኑን ፡ እንደምን ፡ አድርጎ ፡ እንደፈጠረ ፡ ሰውንና ፡ እንስሳትን ፡ አራዊትንና ፡ አዕዋፍን ፡ አትክልትንና ፡ አዝርዕትን ፡ ይህንና ፡ ይህን ፡ የመሰለውን ፡ ታምራታዊ ፡ ሥራ ፡ በማሰብና ፡ ይህ ፡ ሁሉ ፡ ባልታወቀ ፡ ቀንና ፡ ሰዓት ፡ እንዳልነበረ ፡ እንደሚጠፋ ፡ እያሰቡ ፡ አዘውትረው ፡ ወደ ፡ ቤተ ፡ እግዚአብሔር ፡ ይሄዳሉ ። ስለ ፡ አገራቸው ፡ ስለ ፡ ንጉሠ ፡ ነገሥታቸው ፡ ስለ ፡ ወገናቸውና ፡ ስለራሳቸው ፡ የኛን ፡ ሥራ ፡ አትመልከት ፡ በቸርነትህ ፡ ብቻ ፡ ይቅር ፡ ብለህ ፡ አገራችንን ፡ ከጥፋት ፡ ሕዝቡን ፡ ከስደት ፡ ንጉሡን ፡ ከመንበረ ፡ መንግሥቱ ፡ አትነቅንቅ ፡ እያሉ ፡ እግዚአብሔርን ፡ ይለምናሉ ።

አዕዋፍ ፡ እንስሳ ፡ ሌላውም ፡ ፍጥረት ፡ ሁሉ ፡ እንደየወገኑ ፡ በቋንቋው ፡ ያመሰግናል ። ይህን ፡ ሳያስብና ፡ ሳያደርግ ፡ ያገኘውን ፡ በልቶ ፡ ጊዜውን ፡ በዳንስ ፡ የሚያሳልፍ ፡ ከማናቸውም ፡ ሀይነት ፡ ፍጥረት ፡ አይቈጠርም ።

ተናጋሪም ፡ አልጠፋም ፡ ሰሚም ፡ አልታጣም ፡ ለማግኘት ፡ ያልተቻለው ፡ የነገሩትን ፡ የሚሰማ ፡ የሰማውን ፡ የሚፈጽም ፡ ስለሆነ ፡ ተናጋሪና ፡ ሰሚ ፡ ሳይደማመጡና ፡ አሳብ ፡ ለአሳብ ፡ ሳይገባቡ ፡ ይኖራሉ ። አባ ፡ ወልደ ፡ መስቀልና ፡ ገረመው ፡ የተናገሩት ፡ ነገር ፡ በብዚህ ፡ ሰውነት ፡ ሠርሥሮ ፡ ስለገባ ፡ ከጥቂት ፡ ጋካዜ ፡ በኋላ ፡ መልስ ፡ ሰጠ ።

ብዚያሁ ፡ መልካምም ፡ ነገር ፡ ቢሆን ፡ ከመጠን ፡ ካለፈ ፡ ሁልጊዜ ፡ ክፉ ፡ ነው ። ምንስ ፡ ስሕተት ፡ ብታገኙብኝና ፡ ብታዩብኝ ፡ የውጪ ፡ ገላዬን ፡ ሳይሆን ፡ የውስጥ ፡ ልቤን ፡ የሚያቁስል ፡ ነገር ፡ ትናገሩኛላችሁን ? ። ውድ ፡ አባቱ ፡ ወደ ፡ ቤትም ፡ ከመሄድም ፡ ቁይተው ፡ ሁኔታዬን ፡ ሊከታተሉ ፡ እንዳሰቡ ፡ ዐወቅሁ ። ለንግግራችሁ ፡ ታቃራኒ ፡ መልስ ፡ የለኝም ። የተናገራችሁትን ፡ እፈጽማለሁ ፡ ብዬ ፡ ተስፋ ፡ አልሰጥም ። ሆኖም ፡ እንዳላችሁት ፡ ለማድረግ ፡ እሞክራለሁ ።

አባ ፡ ወልደ ፡ መስቀልና ፡ ገረመው ፡ ከብዚያሁ ፡ ተሰናብተው ፡ ወደ ፡ ማደሪያ ፡ ቤታቸው ፡ ሄዱ ። የብዚያሁን ፡ ሁኔታ ፡ ሲከታተሉ ፡ ሰው ፡ በሥጋ ፡ ፈቃድ ፡ መንፈሱ ፡ ከተረታ ፡ ከሥጋ ፡ ፈቃዱ ፡ ጋራ ፡ የተጣበቀ ፡ ጣባዩ ፡ በመቃብር ፡ ይለዩ ፡ እንደ ፡ ሆነ ፡ ነው ፡ እንጂ ፡ በሕይወት ፡ ተለይቶ ፡ መልክ ሙን ፡ መንገድ ፡ አይከተልም ።

የሥጋ ፡ ፈቃድን ፡ ጦር ፡ በመጀመሪያ ፡ ድል ፡ መንሣት ፡ ያስፈልጋል ። ድል ፡ በማድረግ ፡ ፋንታ ፡ ድል ፡ የሆነ ፡ እንደ ፡ ሆነ ፡ የሥጋ ፡ ፈቃድ ፡ ተገዢ ፡ እንደ ፡ ሆኑ ፡ መሞት ፡ የከፋ ፡ አሟሟት ፡ ነው ።

ብዚያሁ ፡ ባባቱ ፡ በአባ ፡ ወልደ ፡ መስቀልና ፡ በገረመው ፡ ምክር ፡ ቢደበድብም ፡ በዳንስና ፡ ከዳንስ ፡ ጋራ ፡ በተያያዘ ፡ የመጠጥ ፡ መርዝ ፡ ሰው ፡ ነቱ ፡ የተመረዘ ፡ ስለ ፡ ሆነ ፡ ምክራቸውን ፡ ሊከተልና ፡ በምክራቸው ፡ ሊረዳ ባለመቻሉ ፡ የሥጋ ፡ ፈቃድ ፡ አስንፎት ፡ ከሰለት ፡ ወደ ፡ ዕለት ፡ ከቀን ፡ ወደ ቀን ፡ እየባሰበት ፡ ሄደ ።

አባ ፡ ወልደ ፡ መስቀል ፡ ፍጹም ፡ ተስፋ ፡ ስለ ፡ ቈረጡ ፡ ወደ ፡ ቤታቸው ፡ ሊሄዱ ፡ ተዘጋጁ ። ከመሄዳቸው ፡ በፊት ፡ ብዚያሁን ፡ እንደ ፡ ሞተ ፡ እንጂ ፡ በሕይወት ፡ እንዳለ ፡ ስላልገመቱት ፡ ተስፋ ፡ በመቀረጥ ፡ ተናገሩ ።

ልጄ ፡ ብዚያሁ ፡ በናትህ ፡ ሆድ ፡ የተፀነስክበት ፡ ያቺ ፡ ዕለት ፡ ምን፣ ዐይነት ፡ ቀን ፡ ትሆን ? የተረገመች ፡ ቀን ፡ እንዳልላት ፡ የመጀመሪያው ፡ አከሄድ ፡ በመጨረሻው ፡ ላንተ ፡ ባይጠቅምህ ፡ ለገረመው ፡ ለኔና ፡ ለገረመው ፡ አባት ፡ ጠቅሞዋል ። ምንም ፡ ነፍስና ፡ ሥጋህ ፡ ባለመለያየታቸው ፡ ቆመህ ፡ ብትታይ ፡ የቆመው ፡ በድንህ ፡ እንጂ ፡ ሕይወት ፡ አለህ ፡ ብዬ፣ ተስፋ ፡ አላደርግም ።

አገርህን ፤ ንጉሠ ፡ ነገሥትህን ፤ ወላጆችህን ፡ በምታገለግልበት ፡ ዕውቀትህና ፡ ዕድሜህ ፡ የዳንስ ፡ አገልጋይ ፡ ሆነህ ፡ በመቅረትህ ፡ አዘንኩ ። በስምህ ፡ ለትምህርት ፡ የወጣው ፡ ገንዘብ ፡ ዋናውን ፡ ከነወለዱ ፡ ላገርህ ፡ መመለስ ፡ ሲገባህ ፡ እንኳን ፡ ከነወለዱ ፡ ልትከፍል ፡ ዋናውን ፡ ለመክፈል ፡ አቅቶህ ፤ ደቅለህ ፡ ያማጥኸው ፡ ጠባይ ፡ የሕይወትህን ፡ አወዳደቅ ፡ የከፋ ፡ አደረገው ።

ልጄ ፡ ብዚያሁ ፡ አገርህ ፤ ንጉሠ ፡ ነገሥትህ ፤ እኔ ፡ አባትህና ፡ ወገኖችህ ፡ ካንተ ፡ የጠበቅነው ፡ አገልግሎት ፡ ይህ ፡ አልነበረም ። ከአእምሮህ ፡ በሚመነጨው ፡ ጥበብ ፡ ላገርህ ፤ ለንጉሠ ፡ ነገሥትህ ፤ ለወገንህ ፡ የምታበረክተውን ፡ የሥራ ፡ ገጸ ፡ በረከት ፡ ለማየት ፡ በናፍቆት ፡ ይጠባበቅህ ፡ የነበረው ፡ ሁሉ ፡ ተስፋ ፡ ቈረጠ ። አገርን ፤ ንጉሠ ፡ ነገሥትን ፡ ወገንን ፡ አገልጋይ ፡ ሆነህ ፡ ላገር ፡ ልማት ፤ ለወገን ፡ ክሬት ፡ በምትሠራበት ፡ ዕድሜህ ፤ አካሄድህ ፡ የተበላሸ ፡ ሆኖ ፡ ወገኖችህን ፡ አላዋቂ ፡ በማድረግ ፡ በጥላቻ ፡ ዐይን ፡ እያየህ ፡ ባንተና ፡ በወገኖችህ ፡ መካከል ፡ የመንፈስ ፡ ልዩነት ፡ ተፈጥሮዋል ።



አባ ፡ ወልደ ፡ መስቀልና ፡ ገረመው ፡ ብዚያሁን ፡ ሲመክሩ ።

ይሁን ፡ እንጂ ፡ ተመክረህ ፡ የማትድን ፡ መሆንህን ፡ ስለተረዳሁ ፡ እኔና ፡ አንተ ፡ በሰማይ ፡ እንደ ፡ ሆነ ፡ እንጂ ፡ በምድር ፡ ከዛሬ ፡ ጀምሮ ፡ መለያየታችንን ፡ ገልጮልህ ፡ ስለናበትህ ፡ በታላቅ ፡ ሐዘን ፡ ነው ።

ብዚያሁ ፡ ምንም ፡ ዐይነት ፡ መልስ ፡ ሳይሰጥ ፡ አባ ፡ ወልደ ፡ መስቀል ፡ ወደ ፡ ቤታቸው ፡ ተመልሰው ፡ ገቡ ። የሆነውን ፡ ሁሉ ፡ ለቤተ ፡ ሰቡ ፡ ነግረው ፡ የብዚያሁ ፡ እናት ፡ ይህን ፡ ጉድ ፡ ሳታይ ፡ በመሞቷ ፡ ዕድለኛ ፡ ስትሆን ፡ እኔ ፡ ዕድለ ፡ ቢሱ ፡ የነበረኝ ፡ ተስፋ ፡ እንደዚህ ፡ ከንቱ ፡ ሆኖ ፡ ቀረ ፡ ብለው ፡ ስቅቅ ፡ ብለው ፡ አለቀሱ ። ቤተ ፡ ሰቡም ፡ አዝኖ ፡ አባ ፡ ወልደ ፡ መስቀልን ፡ አጽናናቸው ።

አባ ፡ ወልደ ፡ መስቀል ፡ የብዚያውን ፡ ሁኔታ ፡ ከተመለከቱ ፡ ጀምሮ ፤ ከባለቤታቸው ፡ ሞት ፡ የበለጠ ፡ ጎዘን ፡ ደረሰባቸው ። የብዚያውን ፡ ነገር ፡ በአሳባቸው ፡ ከአመላለሱ ፡ በኋላ ፡ ብስጭትና ፡ ጎዘን ፡ መድኅኒት ፡ የሌለው ፡ መርዘኛ ፡ በሽታ ፡ ስለሚተክል ፡ በጠና ፡ ታመሙ ። መታመማቸውን ፡ ገረመው ፡ ለብዚያው ፡ ነግሮ ፡ እንዲያያቸው ፡ ተላከበት ።

ገረመው ፡ መልእክቱ ፡ በደረሰው ፡ ጊዜ ፡ በጣም ፡ አዝኖ ፤ በሕይወታቸው ፡ ሄዶ ፡ ያልጠየቃቸው ፡ ታመው ፡ አይጠይቃቸውም ። እንዲያውም ፡ ተላላፊ ፡ በሽታ ፡ ይሆናል ፡ ብሎ ፡ በምክንያት ፡ አይሄድም ፡ ሆኖም ፡ ሰምቶ ፡ ይቅር ፡ ብሎ ፡ ነገረው ።

ምንም ፡ አይላቸው ፡ ይሆናል ፡ ለመሄድ ፡ ግን ፡ ጊዜ ፡ የለኝም ፡ ሲል ፡ አጭር ፡ መልስ ፡ ሰጠው ። ከበሽታ ፡ ላይ ፡ የወደቁት ፡ ከሚስታቸው ፡ ሞት ፡ የበለጠ ፡ ጎዘንና ፡ ብስጭት ፡ ባንተ ፡ ሁኔታ ፡ ደርሶባቸው ፡ ነው ። አንተ ፡ ብትቀር ፡ እኔ ፡ አልቀርም ፡ ብሎ ፡ ገረመው ፡ ሄዶ ፡ እንዳጋጣሚ ፡ አባ ፡ ወልደ ፡ መስቀል ፡ የሞት ፡ ጽዋቸውን ፡ ተቀብለው ፡ የመቃብሩ ፡ ሥነ ፡ ሥራዐት ፡ ሊፈጽም ፡ ሲል ፡ ገረመው ፡ ደረሰ ። እንደ ፡ አባቱ ፡ ይመለከታቸው ፡ ስለ ፡ ነበረ ፡ ከልጆቻቸውና ፡ ከቤተ ፡ ሰባ ፡ ጋራ ፡ የጎዘን ፡ ተከፋይ ፡ ሆኖ ፡ ሰነበተ ።

ገረመው ፡ አዲስ ፡ አበባ ፡ ከተመለሰ ፡ በኋላ ፡ በጋዝንም ፡ በጋዝን ፡ ነገሩ ፡ ሁሉ ፡ በጀሮው ፡ እየፈሰሰ ፡ ይቅር ፡ ብሎ ፡ ያባቱን ፡ የአባ ፡ ወልደ ፡ መስቀልን ፡ ሞት ፡ ለብዚያው ፡ ነገረው ።

ርሱን ፡ ለመፈለግ ፡ ጉንደር ፡ ድረስ ፡ መንከራተታቸው ፡ በኋላም ፡ አዲሱ ፡ አበባ ፡ መጥተው ፡ ያደረጉለትን ፡ ምክር ፡ እየታወሰው ፡ የሰማ ፡ ዕለት ፡ በጣም ፡ አዘነ ። የመጀመሪያውን ፡ ቀን ፡ ካሳለፈ ፡ በኋላ ፡ ሁሉንም ፡ ቸል ፡ ብሎ ፡ ልማዳዊ ፡ ግብሩን ፡ ቀጠለ ።

ገረመው ፡ ከብዚያው ፡ ጋራ ፡ የነበረው ፡ የቅርብ ፡ ግንኙነት ፡ ተቋረሰ ። ብዚያው ፡ የገረመውን ፡ ጓደኝነት ፡ ቸል ፡ ብሎ ፡ ግብረ ፡ አበር ፡ ከሆኑት ፡ ጋራ ፡ እንደ ፡ ታላቅ ፡ ሥልጣኔ ፡ አድርጎ ፡ የያዘውን ፡ ዳንስ ፡ እያሳደደ ፡ ከመኖሪያ ፡ ቤቱ ፡ የሚገባው ፡ በመካከልና ፡ በመጨረሻው ፡ ሌሊት ፡ ነው ።

ብዚያው ፡ ከዳንስ ፡ መውደድ ፡ የተነሣ ፤ የገንዘብ ፡ ቀበኛ ፡ ሆኖ ፡ በፍጹም ፡ ገንዘብ ፡ አልመከተው ፡ ስላለ ፡ ደመወዙ ፡ አልበቃው ፡ አለ ። የወር ፡ ደመወዙን ፡ በወር ፡ መጨረሻ ፡ ሳይሆን ፡ በየወሩ ፡ መጀመሪያ ፡ በብድር ፡ እየተቀበለ ፡ ስለሚወስድ ፡ የሥራ ፡ አለቆቹ ፡ ሰላቾች ። በሥራውም ፡ ምንም ፡ ጠቃሚ ፡ አሳብ ፡ ለመሥራት ፡ አለመቻሉ ፡ ስለ ፡ ታወቀ ፡ በላቆቹ ፡ ዘንድ ፡ እንዳለ ፡ ሳይቈጠርት ፡ ቀረ ።

ከልዩ ፡ ልዩ ፡ ወዳጆቹ ፡ ገንዘብ ፡ በመበደር ፡ ዕዳ ፡ ብቻ ፡ ሆነ ። መበደር ፡ እንጂ ፡ ሕመላስ ፡ ስለማይችል ፡ ወዳጆቹ ፡ ናቸው ፡ የሚላቸውን ፡ ሁሉ ፡ አዳርሶ ፡ በመጨረሻ ፡ ብድር ፡ የሚሰጠው ፡ አጣ ። ደቅሎት ፡ የመጣውን ፡ ጠባይ ፡ ለመፈጸም ፡ የገንዘብ ፡ ጎይል ፡ የሚያስፈልገው ፡ ሲሆን ፤ ብዚያው ፡ በገንዘብ ፡ ችግር ፡ እጁ ፡ ታሰረ ። የሚወደውን ፡ ሲጃራ ፡ የሚያጤስበትና ፡ በዳንስ ፡ ቤት ፡ የሚያመሽበት ፡ ገንዘብ ፡ በእጁ ፡ በአጣ ፡ ጊዜ ፡ በደኅናው ፡ ጊዜ ፡ ያጠራቀመውን ፡ ልብስና ፡ ጫማ ፡ እየሸጠ ፡ ተግደረደረ ። እንድ ፡ ሙሉ ፡ ልብስ ፡ ሲቀረው ፡ የቀረውን ፡ ሁሉ ፡ ሸጠ ፡ ፍላጎቱን ፡ ፈጸመ ። ገንዘብ ፡ የሚያገኝበትን ፡ ልዩ ፡ ልዩ ፡ ዘዴ ፡ ቢፈልግ ፡ አልሳካለት ፡ አለ ። በገንዘብ ፡ ችግር ፡ ከመታሰሩ ፡ ይልቅ ፤ በሰዎች ፡ ዘንድ ፡ በወስላታነት ፡ እስከ ፡ መጠርጠር ፡ ድረስ ። በመጨረሻ ፡ ብስጭትና ፡ ጎዘን ፡ ገባው ።

ከችግርና ፡ ከብስጭት ፤ ከጎዘን ፡ ጋራ ፡ እየተወያየ ፡ በውዳሌ ፡ ከንቱ ፡ አእምሮውን ፡ እየበጠበጠ ፡ ከሥራ ፡ ውጪ ፡ ሆኖ ፡ ከተማ ፡ ለከተማ ፡ ሲንከራተት ፤ ድንገት ፡ ታመመ ። ሕመሙ ፡ ጠንቀብት ፡ ጥርኝ ፡ ውሃ ፡ የሚያቀብለው ፡ ጓደኛ ፡ አጣ ። የሴትና ፡ የወንድ ፤ የዳንስ ፡ ጓደኞቹ ፡ እንኳስ ፡ ጥርኝ ፡ ውሃ ፡ ሊሰጡት ፡ እግዚአብሔር ፡ ይማርህ ፡ ሳይሉት ፡ ቀሩ ። ቁም ፡ ነገር ፡ በሌለው ፡ ሥራ ፡ የተገናኘ ፡ ወዳጅ ፡ የመጀመሪያውን ፡ ሲከዳና ፡ ሲጠላ ፤ በአፍለኝነት ፡ የሚመጣውን ፡ በወረት ፡ ሲቀበል ፡ የማይጨበጥ ፡ ከንቱ ፡ ወዳጅ ፡ ነው ።

ብዚያው ፡ አጣድሮ ፡ ከያዘው ፡ ሕመሙ ፡ የባሰ ፡ በሽታ ፡ የሆነበት ፡ በባዶ ፡ ቤት ፡ ብቻውን ፡ ከአልጋው ፡ ጋራ ፡ ተጣብቆ ፡ የሚያነጋግረው ፡ ሰው ፡ ማጣቱ ፡ ስለ ፡ ሆነ ፡ በብዙ ፡ ድካም ፡ ገረመውን ፡ አስጠራ ። ገረመው ፡ እንደ ፡ ሰማ ፡ መጥቶ ፡ ሁኔታውን ፡ ባየ ፡ ጊዜ ፡ በጣም ፡ አዘነ ።

ሰው ፡ ሆይ ፡ የሩጫህ ፡ የመጨረሻ ፡ ውጤት ፡ ይህ ፡ ከሆነ ፡ በልተፈጠርክ ፡ ይሻል ፡ ነበር ፡ እያለ ፡ በፍጥነት ፡ ወደ ፡ ሆስፒታል ፡ ወሰደው ። ገንዘቡን ፡ ከፍሎ ፡ ከስተኛው ፡ በኋላ ፤ ምርመራው ፡ እንዲፋጠን ፡ የተቻለውን ፡ ያህል ፡ ደክመ ። የምርመራው ፡ ውጤት ፡ እንዳስረዳው ፡ ጉበት ፤ ሳምባ ፤ የልብ ፡ ድካም ፡ ሕመም ፡ መሆኑ ፡ ለገረመው ፡ ተነገረው ።

በድንም ፡ በሞት ፡ እስከ ፡ መጨረሻው ፡ ድረስ ፡ ገረመው ፡ ሳይለዩ ፡ ሲያስታምመው ፡ ሕመሙ ፡ የበለጠ ፡ ስለጠነከረ ፤ መንጋገር ፡ ከለከለው ። ሲሻለው ፡ እነጋግረዋለሁ ፡ እያለ ፡ ሲያስብ ፡ ሕመሙ ፡ ንግግር ፡ ስለከለከለው ፡ ገረመው ፡ በጣም ፡ አዘነ ። ተስፋ ፡ ባለመቀረጥ ፡ ሲጠበቅ ፡ ብዚያው ፡ እንዲት ፡ ቃል ፡ ሳይናገር ፤ ከአቤል ፡ ጀምሮ ፡ ለአዳም ፡ ልጆች ፡ የተሰጠውን ፡ የሞት ፡ ጽዋ ፡ ተቀበለ ።

በችግርና ፡ በሕመሙ ፡ ያልደረሱ ፡ የቁም ፡ ወዳጆቹ ፡ ሁሉ ፡ ተሰብስበው ፡ ጓዴ ፡ ጓዴ ፡ በማለት ፡ ዕንባ ፡ በዕንባ ፡ ሲራጩ ፡ ገረመው ፡ ለቅሶውን ፡ ትቶ ፡ አልቃሾቹን ፡ አተኮሮ ፡ ይመለከት ፡ ጀመር ፤

የፋብሩ ፡ ሥነ ፡ ሥርዐት ፡ ተዘጋጅቶ ፡ ግብአተ ፡ መሬት ፡ ተደርጎ ፡ የብሂ
 የሁ ፡ አሊክሬን ፡ በጉድጓድ ፡ ውስጥ ፡ አርፎ ፡ አፈር ፡ ከመመለሱ ፡ በፊት ፡
 ገረመው ፡ ንግግር ፡ አደረገ ።



ብሂየሁ ፡ ይህችን ፡ ዓለም ፡ በሞት ፡ ጥሏት ፡ በሌደ ፡ ጊዜ ፡ ገረመው ፡ ንግግር ፡ ሊያደግ ።

ብሂየሁ ። አንተን ፡ ከኔ ፡ የበለጠ ፡ በቅርብ ፡ የሚያውቅ ፡ ስለሌለ ፡ ዛሬ ፡
 ይህችን ፡ ከንቱ ፡ ዓለም ፡ ጥለሃት ፡ በሞት ፡ ስትለዩን ፡ የመሰነበበቻ ፡ ንግግር ፡
 ላደርግልህ ፡ ወደድሁ ። በንዲት ፡ ቀበሌ ፡ ተወልደን ፡ በንዲት ፡ ቀበሌ ፡ የመ
 ንደር ፡ ትምህርት ፡ ቤት ፡ በትምህርት ፡ ዐይናችንን ፡ ከፈትን ። አእምሮዋ
 ችንን ፡ በትምህርት ፡ ለማገልገል ፡ ረኃቡንና ፡ ጥማቱን ፡ ታግሠን ፡ አገር ፡
 ላገር ፡ ተንከራተትን ።

ብሂየሁ ። ለጥቂት ፡ ጊዜ ፡ ወደ ፡ ሌላ ፡ ትምህርት ፡ ቤት ፡ በመሄድህ ፡
 ስንለያይ ፡ አብረን ፡ በነበርን ፡ ጊዜ ፡ ካንደበትህ ፡ ይወጣ ፡ የነበረው ፡ ምክር ፡
 የሰሚዎችን ፡ ሰውነት ፡ ያለመልም ፡ ነበር ። በቀማመጥ ፡ ብንራራቅ ፡ በመን
 ፈስ ፡ ስለ ፡ አልተራራቅን ፡ በደብዳቤ ፡ የነበረን ፡ ግንኙነት ፡ አሁን ፡ ትዝ ፡
 ይልህ ፡ ይሆን ። ?

ያገርህን ፡ መሬት ፡ ለቀህ ፡ ውጪ ፡ አገር ፡ በነበርክ ፡ ጊዜ ፡ ደብዳቤህ ፡
 ስለ ፡ ራቀኝ ፡ ጎዘን ፡ ተሰምቶኝ ፡ ነበር ፤ ነገር ፡ ግን ፡ ከፈታችን ፡ ተለይተህ ፡
 አበባው ፡ ሰውነትህ ፡ ረግፎ ፡ እነሆ ፡ በጉድጓድ ፡ ውሥጥ ፡ ተጥሎ ፡ የዓለም ፡
 ሰው ፡ እርምጃ ፡ ፍጻሜው ፡ ይህ ፡ ከሆነ ፡ ከመወለዱ ፡ በፊት ፡ በናቱ ፡ ማሕፀን ፡
 ሟሙቶ ፡ የቀረ ፡ የበለጠ ፡ ዕድለኛ ፡ ነው ።

በገርህ ፡ መሬት ፡ ገብተህ ፡ ላገርህ ፡ ለመንግሥትህ ፡ ለወገንህ ፡ የምትሰ
 ጠው ፡ አገልግሎት ፡ ሲጠበቅ ፡ የሥጋ ፡ ፈቃድ ፡ አሸንፎህ ፡ ስምህን ፡ ከታ
 ሪክ ፡ ሕይወትህን ፡ ከዓለም ፡ መዝገብ ፡ የሚፍቅ ፡ ሥራ ፡ ስለ ፡ ተከታተልክ ፡
 ሁላችን ፡ ጠላንህ ።

ወላጅ ፡ አባትህ ፡ አባ ፡ ወልደ ፡ መስቀል ፡ በሞት ፡ ቀድመውህ ፡ ስለ ፡
 ሄዱ ፡ በማያልፈው ፡ የዘለዓለም ፡ ቤታችሁ ፡ ትገኛኙ ፡ ይሆናል ። ካብራካ
 ቸው ፡ ተከፍለህ ፡ የወጣህ ፡ ስለ ፡ ሆነ ፡ የተጠላብህን ፡ ጠባይ ፡ ለማስጣል ፡
 ባዲስ ፡ አበባ ፡ ከኔ ፡ ጋራ ፡ ተቀምጠው ፡ የተቻላቸውን ፡ ያህል ፡ ቢሞክሩ ፡
 እነሆ ፡ ዛሬ ፡ በሞት ፡ የተለየህና ፡ በትከሻህ ፡ ላይ ፡ የታዘለው ፡ ሰይጣን ፡ ስላ
 ሸነፈህ ፡ ተስፋ ፡ ቄርጠው ፡ ጥለውህ ፡ ሄዱ ።

ከሚስታቸው ፡ ጎዘን ፡ የበለጠ ፡ ያንተ ፡ ሁኔታ ፡ ስላሳዘናቸው ፡ በብስጭ
 ትና ፡ በጎዘን ፡ እንደተቃጠሉ ፡ በሞት ፡ ቀደሙህ ።

ብሂየሁ ፤ በአልጋ ፡ ላይ ፡ ወድቀህ ፡ በእግዚአብሔር ፡ እጅ ፡ ስትያዝ ፡
 በባዶ ፡ ቤት ፡ ሆነህ ፡ በበሽታ ፡ ስትሠቃይ ፡ ጥርኝ ፡ ውሃ ፡ የሚያቀብልህ ፡
 አጣህ ። በዙሪያህ ፡ ይከቡህ ፡ የነበሩት ፡ የደስታና ፡ የዳንስ ፡ ጓደኞቻህ ፡ ዐይ
 ንህን ፡ ለማየት ፡ ስምህን ፡ ለመጥራት ፡ ጠሉህ ። በደግንነትህ ፡ ጊዜ ፡ ግን ፡ ሥጋ
 ቸውንና ፡ ሥጋህን ፡ ለማስደሰት ፡ ከኔ ፡ ጋራ ፡ በዚህ ፡ እናምሽ ፤ በዚህ ፡ እን
 ዋል ፡ እያሉ ፡ ከቤትህ ፡ እየመጡ ፡ ይዘውህ ፡ ይሄዱ ፡ ነበር ።

በገንዘብ ፡ ችግር ፡ እጅህ ፡ ሲታሰር ፡ ስትታረዝ ፤ ስትታመም ፡ ግን ፡ የደ
 ረሰልህ ፡ የለም ።

ባይን ፡ የማይታይ ፤ በእጅ ፡ የማይዳሰስ ፡ ሰይጣን ፡ ሰውን ፡ ከጥፋት ፡
 አዘቅት ፡ እስኪጥል ፡ ድረስ ፡ የቅርብ ፡ ወዳጅ ፡ ሆኖ ፡ የሰውን ፡ ልብ ፡ በፍቅር ፡
 ይማርካል ። በእጁ ፡ ጭብጥ ፤ በእግሩ ፡ ርግጥ ፡ አድርጎ ፡ የርሱ ፡ ተገዢና ፡
 የግብሩ ፡ ተከታይ ፡ ካደረገ ፡ በኋላ ፡ አጋልጦ ፡ ይሸሻል ።

ሰውን ፡ ማመን ፡ ቀብሮ ፡ ነው ፡ እንደሚባለው ፡ ቁም ፡ ነገር ፡ በሌለው ፡
ከንቱ ፡ ነገር ፡ የተገኘ ፡ ወዳጅ ፡ ወይም ፡ ጓደኛ ፤ ይሠራ ፡ ከነበረው ፡ የሥጋ ፡
ፈቃድ ፡ አንድ ፡ ቀን ፡ አንዱ ፡ ሲለይ ፤ ነባሩን ፡ ከድቶ ፡ ያለወቀውን ፡ ሌላውን ፡
ለማጥመድ ፡ ይሯሯጣል ። ሰው ፡ እስከዚህ ፡ ጨካኝ ፡ ስለ ፡ ሆነ ፡ የዓለምን ፡
ከንቱነት ፡ የመረመሩ ፤ ከሰው ፡ ተለይተው ፡ ከአራዊት ፡ ጋራ ፡ በጫካ ፡ ይኖ
ራሉ ።

ብዙየሁ ፤ የመጨረሻ ፡ አወዳደቅህ ፡ ይህ ፡ ሲሆን ፤ በመሞትህ ፡ ሳላዝን ፤
በበሽታ ፡ ስትሠቃይ ፡ የሚያነጋግርህና ፡ ጠብታ ፡ ውሃ ፡ የሚሰጥህ ፡ አጥ
ተህ ፡ ቀንና ፡ ሌሊቱ ፡ በጨለመብህ ፡ ጊዜ ፡ የጥንቱን ፡ ወንድምህን ፡ እኔን ፡
ጥሩልኝ ፡ ማለትህ ፡ ትዝ ፡ ሲለኝ ፡ ይኖራል ። ደንግጩ ፡ ብደርስልህም ፡
ሕይወትህን ፡ ለማትረፍ ፡ መብት ፡ ስለሌለኝ ፤ እንደ ፡ ጉድፍ ፡ በጉድጓድ ፡
ጥዬህ ፡ እሰናበትሃለሁ ።

በሕመምህ ፤ በችግርህ ፡ ያልደረሱ ፡ የዳንስና ፡ የቀኑም ፡ ወዳጆችህ ፡ እነሆ ፡
ዕንባ ፡ ስላልነፈጉህ ፡ ዕንባ ፡ በዕንባ ፡ እየተራጩ ፡ ይሰናበቱሃል ።

ከዚህ ፡ በኋላ ፡ ግብአተ ፡ መሬት ፡ ተርደጎ ፡ የብዙየሁ ፡ እርምጃና ፡ የሕይ
ወት ፡ ታሪክ ፡ ተፈጸመ ።

ለመጀመር ፡ ላነቃቃኝ ፤ አስጀምሮ ፡ ላስፈጸመኝ ፡ ልዑል ፡ አምላክ ፡
ምስጋና ፡ ይድረሰው ።

ተፈጸመ ።



፩ኛ ፡ ብዚየሁና ፡ ገረመው ፡ ለትምህርት ፡ ወደ ፡ በጌምድር ፡
ሲሄዱ ፡ ምዕራፍ ፡ ፩ ፡ ገጽ ፩ ።
፪ኛ ፡ ብዚየሁና ፡ ገረመው ፡ በጌምድር ፡ ደርሰው ፡ ትምህርት ፡
ቤት ፡ እንደ ፡ ገቡ ፡ ምዕራፍ ፡ ፪ ፡ ገጽ ፳።
፫ኛ ፡ አቶ ፡ ምንተስኖት ፡ ብዚየሁንና ፡ ገረመውን ፡ ለመፈ
ለግ ፡ በጌምድር ፡ ጉንደር ፡ ከተማ ፡ እንደ ፡ ደረሱ ፡ ምዕራፍ ፡ ፫ ፡ ገጽ ፳፯ ።
፬ኛ ፡ አቶ ፡ ምንተስኖት ፡ በተማሪዎቹ ፡ አማካይነት ፡ ከብዚየ
ሁና ፡ ከገረመው ፡ ጋራ ፡ እንደ ፡ ተገናኙ ፡ ምዕራፍ ፡ ፬ ፡ ገጽ ፵ ።
፭ኛ ፡ አቶ ፡ ምንተስኖት ፡ ከበጌምድር ፡ ፡ መልሰው ፡ ከቤተ ፡
ሰባቸው ፡ ጋራ ፡ እንደ ተገናኙ ፡ ምዕራፍ ፡ ፭ ፡ ገጽ ፶፫ ።
፮ኛ ፡ ብዚየሁ ፡ ከገረመውና ፡ ከመምህሩ ፡ ተሰናብቶ ፡ ወደ ፡
አዲስ ፡ አበባ ፡ ጉዞውን ፡ እንደ ፡ ቀጠለ ፡ ምዕራፍ ፡ ፮ ፡ ገጽ ፷ ።
፯ኛ ፡ አቶ ፡ ምንተስኖትና ፡ የገረመው ፡ አባት ፡ በቋቋሙት ፡
ትምህርት ፡ ቤት ፡ እንደ ፡ ተጠቀሙ ፡ ምዕራፍ ፡ ፯ ፡ ገጽ ፸፭ ።
፰ኛ ፡ አቶ ፡ ምንተስኖትና ፡ የገረመው ፡ አባት ፡ አእምሮዋቸ
ውን ፡ በዕውቀት ፡ ስለ ፡ ማጠንከራቸው ፡ ምዕራፍ ፡ ፰ ፡ ገጽ ፻፩ ።
፱ኛ ፡ የአቶ ፡ ምንተስኖት ፡ ሚስት ፡ በሞት ፡ ከዚህ ፡ ዓለም ፡
ስለ ፡ መለየታቸው ፡ ምዕራፍ ፡ ፱ ፡ ገጽ ፻፲ ።
፲ኛ ፡ ብዚየሁ ፡ ለትምህርት ፡ ውጭ ፡ አገር ፡ ከመሄዱ ፡
በፊት ፡ ለገረመው ፡ ስለ ፡ ጻፈለት ፡ ደብዳቤ ፡ ምዕራፍ ፡ ፲ ፡ ገጽ ፻፲፱ ።
፲፩ኛ ፡ ብዚየሁ ፡ ከገረመው ፡ ጋራ ፡ የነበረው ፡ የደብዳቤ ፡ ግን
ኙነት ፡ እንደ ተቋረጠና ፡ አባ ፡ ወልደ ፡ መስቀል ፡ ለ፡ (ምን
ተስኖት) የልጃቸውን ፡ የብዚየሁን ፡ ወሬ ፡ ለመስማት ፡ እንደ ፡
ጠየቁ ፡ ምዕራፍ ፡ ፲፩ ፡ ገጽ ፻፳፰ ።